

Vol 40
Nru 203
Jannar - Marzu 2019

L-ART **Imqaddsa**
RIVISTA BIBLIKA



Rivista Biblika
li toħroġ kull tliet xħur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:
P. Twanny Chircop OFM
Kummissarju
tal-Art Imqaddsa

BORD EDITORJAL:
P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:
Fra. Lorrie Zerafa OFM

ABBONAMENT:
€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254


DISINN U STAMPAR:
Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2019

comalt@ofm.org.mt
www.ofm.org.mt

Qoxra Quddiem:
Stemma tal-Kustodja
tal-Art Imqaddsa

Werrej



6



15



20

Editorjal

ta' Patri Twanny Chircop ofm

25




6 San Frangisk fl-Art Imqaddsa (i) (1219 - 2019)

15 Harsa lejn il-Hajja Ċelibi fil-Bibbja

20 L-Intimità ta' Mosè ma' Alla (1)

25 Magħqudin mal-Misteru ta' Kristu

33 Il-Figura ta' Pilatu fl-Evangelju skont San Ĝwann



33



PELLEGRINAGġI

TA' KWALITÀ

Iċ-ċifri maħruġin mill-Ministeru tat-Turiżmu ta' Iżrael għas-sena 2018, juru li s-sena li ghaddiet 3,890,000 turist żar l-Art Imqaddsa. Din il-figura ta' kważi 4 miljuni kienet 9% akbar minn dik fl-2017 u 35% akbar minn dik fl-2016. B'kolloks, is-sena li ghaddiet, dħalu 2.1 biljun ta' Shekels Iżraeljani (500 miljun Ewro).

Kull min ġie l-Art Imqaddsa f'dawn l-ahħar snin bilfors intebħali li n-numru ta' pellegrini fis-Santwarji tal-Fidwa żdied u li kull fejn mar sab folol kbar. Naturalment, mhux il-persuni kollha li jiġu l-Art Imqaddsa jiġu bi skop religjuż, billi din l-art għandha rikkezzi kbar x'toffri fil-kamp kulturali, arkeologiku, u anke ta' divertiment. Imma jibqa' l-fatt li, dejjem skont l-istatistiki Iżraeljani, aktar minn nofs it-turisti li jiġu huma Kristjani bi skop li jagħmlu pellegrinagħ. Il-kalkoli li normalment isiru juru li l-persentagg jaqbeż is-60%, u li l-maġgoranza assoluta tal-viżitaturi jgħaddu mis-Santwarji tal-Fidwa.

Dawn il-figuri huma pozittivi, għax juru kemm Iżrael hu attrezzat biex jilqa' miljuni ta' turisti u joffri opportunità biex il-Kristjani jiġu hawnhekk u jesprimu l-fidi tagħhom fil-Postijiet Qaddisa. L-istess nghidu fil-każ tal-Palestina, fejn insibu santwarji importanti bhall-knisja tan-Natività f'Betleħem. Jekk il-kapijiet političi jħarsu favorevolment lejn il-progress ekonomiku li jgħib miegħu

...editorjal

Pellegrinaggi ta' kwalità



it-turiżmu reliġjuż, nafu li dan l-aspett m'għandux ikun l-uniku kriterju li wieħed iqis meta jagħmel analiżi tal-kwalità ta' viżitaturi u pellegrini li jiġu l-Art Imqaddsa.

Il-Knejjes Insara fl-Art Imqaddsa, fosthom il-Kustodja tal-Art Imqaddsa li thares il-maġgoranza tas-Santwarji, jinsitu li l-knejjes għandhom ikunu miftuhin biex jilqgħu fihom lil kull tip ta' viżitatur. L-akkoljenza tal-pellegrini u turisti hi xogħol importanti fis-Santwarji, kemm għalina l-Frangiskani tal-Kustodja

tal-Art Imqaddsa, kif ukoll ghall-Knejjes Insara l-ohrajn, bħalma hi l-Knisja Griega, dik Armena, jew oħrajn (Kopti, Sirjani, Etjopiċi, Russi, Anglikani, Luterani).

Anke l-provenjenza tal-pellegrini turi bidla radikali. Fejn qabel il-pellegrini kienu jiġu l-aktar mill-Ewropa u l-Amerika ta' Fuq, issa l-maġgoranza qed jiġu mill-Amerika Latina, mill-Afrika u l-Asja. Wieħed jinnota folot ta' pellegrini Bražiljani, Messikani, Nigerjani, Koreani, Russi, Indjani u Činiżi. Dawn il-pellegrini

kollha għandhom l-istil tipiku kif jitolbu u jżuru s-Santwarji tal-Fidwa. Ta' spiss dan it-taħlit ta' kulturi jnissel sens ta' konfużjoni u storbju fis-Santwarji, li llum saru żgħar fid-daqs biex jilqgħu l-folol li ta' kuljum jidħlu fihom.

Għal dawn ir-raġunijiet, hu importanti li wieħed jipprovi opportunità ta' pellegrinaggi ta' kwalità. Jigifieri, li wieħed jiżgura li l-pellegrini li jiġu l-Art Imqaddsa biex jitolbu u jikbru fil-fidi tassew jagħmlu din l-esperjenza. Dan ix-xogħol hu impenn serju, li aħna l-Frangiskani

nemmnu li hu dmir tagħna, b'mod partikulari fil-każ tal-pellegrinaġġi li jiġu organizzati minna, permezz tal-Kummissarjati tal-Art Imqaddsa f'ħafna pajjiżi tad-dinja.

Il-Kummissarjat tal-Art Imqaddsa f'Malta dejjem ha bis-serjetà dan id-dmir. Illum, aktar minn qatt qabel, teħtieg preparazzjoni professjonal biex il-pellegrini li jiġu magħna joħorgu sodisfatti. U dan mhux biss mil-lat ta' organizzazzjoni teknika tal-pellegrinaġġ (li hi wkoll importanti, naturalment), imma specjalment mil-lat spiritwali. In-numru dejjem jiżdied ta' viżitaturi jagħmilha dejjem aktar diffiċli li wieħed isib mumenti ta' talb u ġabrab f'ċertu ambjent ta' skiet. Għaldaqstant, il-Kummissarjat tal-Art Imqaddsa jagħmel minn kollox biex jisfrutta l-pożizzjoni privileġġjata tagħna l-Frangiskani fi ħdan is-Santwarji, ħalli l-pellegrini li jiġu magħna jsibu ħinijiet apposta ta' talb li fihom is-Santwarji ma jkunux maħluqa b'eluf ta' viżitaturi.


Il-pellegrinaġġ mal-Kummissarjat tal-Art Imqaddsa jiżgura possibilità biex il-pellegrini jqattgħu ftit ħin fit-talb fl-aktar żewġ Santwarji problematiċi minħabba l-folol li jżuruhom,

jiġifieri l-Qabar ta' Kristu u l-Grotta tan-Natività. F'dawn il-postijiet il-pellegrini tagħna jkollhom opportunità li jkollhom Quddiesa, jew li jieħdu sehem f'waħda mill-purċiżjonijiet devoti li ta' kuljum jagħmlu l-Frangiskani fl-aktar centri qaddisa tal-Fidwa, bħalma huma l-Grotta tal-Annunzjazzjoni f'Nazaret, Bethlehem, il-Kalvarju u l-Qabar ta' Kristu. L-istess ngħidu għall-opportunità tal-adorazzjoni li ssir fuq il-Blata tal-Agunja fil-Getsemani.

Dan kollu hu importanti biex il-pellegrini jkollhom tassew esperjenza ta' pellegrinaġġ li jibqgħu jiftakruha. Imma dan kollu hu possibbli bħala riżultat tal-impenn serju tal-Kummissarju u tal-kollaboraturi tiegħu biex jippjanaw sewwa l-pellegrinaġġi, ħafna drabi minn zmien twil qabel. Il-Kustodja tal-Art Imqaddsa tmexxi Ċentru ta' Informazzjoni u Uffiċċju tal-Pellegrini f'Ġerusalem, bl-iskop li tipprovd programmazzjoni serja għal dawk li jixtiequ jibbukjaw mumenti partikulari ta' talb waqt il-pellegrinaġġ. Fl-istess Ċentru qed jitħejja ambjent li fih il-pellegrini jkollhom projezzjoni multimedjali dwar il-Bażilika tal-Qabar ta' Kristu, bl-iskop

li jkollhom spjegazzjoni kalma tal-Post Imqaddes qabel ma jirfsu l-għatba tal-Bażilika mimlija storbju u konfużjoni, fejn qajla hu possibbli li wieħed jieqaf jispjega.

Il-pellegrinaġġ ta' kwalità hu l-iskop ewlieni tal-ħidma pastorali tal-Frangiskani tal-Art Imqaddsa u tal-Kummissarjati tagħhom, inkluż tagħna f'Malta. Aħna m'aħniex kontra t-turiżmu u nieħdu pjacir li t-turisti f'Iżrael u l-Palestina żdiedu u kotru b'ritmu mgħaqġel. Dan iġib miegħu aktar paċi u progress. Nafu wkoll li l-maġgoranza tat-turisti huma Kristjani, li jiġu b'ċertu impenn ta' fidi. Filwaqt li nifirħu b'dan kollu, nibqgħu ninsistu li l-pellegrinaġġ mhux ġita turistika, u li n-nies li jiġu magħna jibqgħu jiftakru mhux kemm iddevertew jew kielu tajjeb (anke jekk dan hu importanti, nerġġiż intenu), imma kemm kellhom esperjenza sabiha ta' talb u katekeżi, li hi biss frott ta' preparazzjoni professjonal ta' pellegrinaġġ bi kwalità - il-pellegrinaġġ li aħna l-Frangiskani nixtiequ nibqgħu noffru bħala l-karatteristika li timmarkana fl-Art Imqaddsa.



SAN FRANGISK FL-ART IMQADDSA (I) (1219 - 2019)

Noel Muscat ofm


San Frangisk ta' Assisi hu magħruf bħala l-qaddis tal-paċi u d-djalogu. Fit-taqlib tad-dinja medjevali, kkaratterizzata mill-intriċċi politici bejn il-qawwa imperjali u dik papali, u mhedda mit-tixrid ta' movimenti eretiċi u mill-periklu tal-Islam, San Frangisk waqqaf familja ta' patrijiet li kellha tbiddel il-qafas soċjali u reliġjuż tal-Ewropa għal sekli shah. Tassew,

Franġisk t'Assisi jibqa' tifkira ta' persuna li tigħor fiha nnifisha n-natura vera ta' dik il-*Christianitas* li tat forma u identità lill-Ewropa. Jekk din l-affermazzjoni ssibx qbil fl-imħuħ u l-qlub ta' Ewropej kontemporanji hi ta' importanza iżgħar mill-kontribut li l-Kristjanežimu ta' għall-formazzjoni ta' komunità ta' nazzjonijiet iggvernati mill-valuri tad-demokrazija u tal-libertà.

Franġisku twieled fi ħdan familja ta' negozjanti, trabba fl-ispirtu tal-Kruċjati tipiku ta' dawk is-snin, u ġie edukat fil-kultura kavallereska tal-*amor courtois*. Fl-istess

hin, meta sar żagħżugħ, Franġisku kien ukoll konxju mill-ħażeen tad-diviżjoni soċjali bejn il-*maiores* (klassi tan-nobbli) u l-*minores* (klassi tal-merkanti). Hu kien jirrispetta n-natura ta' Knisja u socjetà ġerarkika, ir-rabtiet fewdali bejn in-nobbli u l-bdiewa, imma kien ukoll wieġeb b-entużjażmu biex ibiddel dan kollu permezz ta' moviment li fih dawk li jiggvernaw kellhom jissejħu *ministri* u *custodes*, fi spiritu ta' libertà ta' espressjoni, tal-qsim tal-ġid u r-riżorsi ekonomiċi, u tal-moviment hieles li ma kienx għadu deher daqshekk čar fl-istorja tal-Kristjanità.

Wieħed mill-aktar atti kuraġġużi ta' Franġisk t'Assisi kien dak li hu biddel l-interpretazzjoni tal-ispirtu Kruċjat tas-seklu 13. Il-Kruċjati kienu ilhom attivi sa mill-ewwel sejħa għall-Kruċjata armata li kienet saret mill-Papa Urbanu II fil-Koncilju ta' Clermont (Novembru 1095). Sa Lulju 1099 l-armati Kruċjati kienu waslu Kostantinopli, qasmu l-Bosforu u l-Anatolja (Turkija moderna), u daru lejn in-nofsinhar tul il-kosta tal-Libanu u tal-Palestina. Fil-15 ta' Lulju 1099 daħlu trionfalment fil-Bażilika tal-Qabar ta' Kristu f'Ġerusalem.



Il-Kruċjati waqqfu r-Renju Latin ta' Ĝerusalemm, imma biss għal perjodu qasir. Fl-1187 huma tilfu Ĝerusalemm u kellhom jirtiraw fil-port fortifikat ta' Akri fuq il-kosta, u f'kastelli oħrajn li kienu bnew, fejn damu sat-18 ta' Mejju 1291, id-data li timmarka t-tmiem tar-Renju Latin ta' Ĝerusalemm fl-Art Imqaddsa.


Meta l-Kruċjati tilfu l-Art Imqaddsa li spicċat f'idejn Saladin waqt il-battalja ta' Qarne Hattin (4 ta' Lulju 1187) u mbagħad kellhom jabbandunaw Ĝerusalemm (2 ta' Ottubru 1187), Frangisk t'Assisi kellu biss hames snin. Jista' jkun li kien impressjonat mill-istejjer tat-traġedja li tferrxu bħal huġġiegħa nar fl-isqaqien dojq ta' Assisi. Meta kien

zagħżugħ hu kien xorob sewwa l-ispirtu tal-Kruċjata, u fl-1204 kien ipprova jinghaqad mal-armata ta' Guatier de Brienne fil-Puglie bl-iskop li jitlaq għall-Kruċjata u hekk isir kavallier. Il-proġett tiegħu spicċa fix-xejn wara ġolma li kellu fi Spoleto, wara biss ġurnata vjaġġ. Ukoll meta kien digħi kkonsagra lilu nnifsu lil Alla, Frangisku pprova jmur darbejn "fl-artijiet tal-infidili", għalkemm din id-darba b'intenzjoni qaddisa, jiġifieri dik li jipprisetka lil Kristu u hekk jakkwista l-palma tal-martirju. In-nuqqas ta' esperjenza tiegħu ġegħluh jitlaq minn Ancona fl-1212, biex imbagħad imma spicċa fuq il-kosta tad-Dalmazja, wara li tempesta garret il-

għifen li kien fuqu lejn il-port ta' Zadar (fil-Kroazja). Mill-ġdid, fl-1213 hu pprova jmur fl-artijiet Misilmin ta' Spanja u l-Marokk, imma marad u kellu jirritorna. Kien biss fl-1219, eżattament 800 sena ilu, li Frangisku rnexxielu jmur f'Damietta, fl-Eğġitu, billi nghaqad mal-ħames Kruċjata b'intenzjonijiet li kien mili bogħod mill-ideali originali li hu kien haddan fis-snin ta' żgħożitu.

F'din is-sensiela ta' artikli għal din is-sena, aħna sejrin nirreferu għal dan it-tentattiv ta' Frangisku li joħloq forma gdida ta' Kruċjata, b'tali mod li l-wasla tiegħu fl- "artijiet tal-infidili" kienet ta' natura providenzjali, u kienet il-bidu tal-kontribut kbir tal-patrijet tiegħu, il-fratres Minores (patrijet

Il-Port tal-Pisani f'Akri, fejn San Frangisk wasal fl-1219



Minuri) biex jagħtu forma ta' preżenza Kristjana u jippreservaw l-identità Kristjana ta' dan ir-reġjun li aħna nsejhulu l-Art Imqaddsa.

Il-kuntest storiku tal-Ħames Kruċjata

Meta l-Papa Innoċenz III beda l-pontifikat tiegħu fit-22 ta' Frar 1198, il-Knisja kienet f'qagħda li kienet titlob riforma kbira. Kif rajna, l-Art Imqaddsa kienet spiċċat f'idejn is-Saraçini. It-Tielet Kruċjata tal-1189-1192 kien irnexxielha terga' takkwista xi fortizzi Kruċjati tul il-kosta tal-Palestina, bħal Akri, kif ukoll il-gżira ta' Ċipru, imma ma kinetx waslet biex terga' tirbah lil Ĝerusalem. Minkejja dan, ir-Re Richard I tal-Ingilterra (*Richard the Lionheart*) kien iffinalizza trattat ma' Saladin, li bih il-Kristjani kellhom permess li jidħlu fil-Belt il-Qaddisa mhux armati. Fl-Ewropa s-sitwazzjoni tal-Knisja kienet ikkumplikata minħabba li kienet twieldu diversi movimenti lajkali eretiċi fi ħdan il-Knisja, fosthom il-Katari, l-Albiġiżi u l-Valdiżi, kif ukoll il-moviment aktar moderat tal-Umiliati, li l-*propositum vitae* jew regola tagħhom kienet l-ewwel ġiet ikkundannata mill-Papa Luċju III fid-digriet *Ad abolendam* tal-1184, imma mbagħad ġiet approvata minn Innoċenz III fl-1202, li ntebah li kien jaqbel li japprova movimenti



lajkali li kienu juri sens ta' ubbidjenza lejn il-Knisja u ortodossija fid-duttrina Kristjana.

Innoċenz III beda jirriforma l-Knisja, imma kelli jistenna hafna snin sakemm fl-aħħar iddeċieda li jlaqqa' Konċilju fil-Lateran. Fid-19 ta' April 1213, Papa Innoċenz III ġareġ l-ittra *Vineam Domini Sabaoth*, kontra l-ghedewwa tal-Kristjanità, li hu sejhilhom "bhejjem ta' diversi għamliet li qed jippruvaw jeqirdu l-ġħalqa tad-dwieli tal-Mulej tal-eż-żeरċi." F'din l-ittra l-Papa ġabbar Konċilju ġenerali għall-Knisja Latina. Il-Konċilju Lateran IV tlaqqa' f'Novembru 1215, u kien uniku fl-iskop u l-impatt

tiegħu. Kien dan il-Konċilju li sejjah għall-formazzjoni tal-Ħames Kruċjata, li dawk li kellhom jieħdu sehem fiha kien jittamaw li kellha tkun l-ahħar battalja deċiżiva għad-difiża tal-Kristjanità.

L-isforzi ta' Innoċenz III kienu xabla taqta' b'żewġt ixfar. Mill-banda l-wahda hu nieda l-Kruċjata kontra l-Albiġiżi fi Franza tan-nofsinhar fl-1209, biex hekk jeqred darba għal dejjem id-duttrina eretika tal-Katari. Mill-banda l-oħra, hu ried jikkonċentra l-attenzjoni fuq it-theddida tal-Islam u l-bżonn li l-Art Imqaddsa terga' tintrebah għall-Kristjanità. L-uniku mod biex dan iseħħ kien dak li l-Papa u l-mexxejja politici

Il-Koncilju Lateran IV



kienu jafu bih, jiġifieri l-Kruċjata.

Kien waqt il-Koncilju Lateran IV li tlaqqa' f'Ruma f'Novembru 1215, li Innoċenz III ħabbar li hu kelli intenżjoni li jordna lill-qawwiet Kristjani Ewropej biex josserwaw perjodu ta' waqfien mill-ġlied bejniethom, u pjuttost jikkonċentraw il-forzi biex jorganizzaw Kruċjata ħalli jerġgħu jieħdu lura l-Art Imqaddsa minn idejn il-Misilmin. L-ahħar digriet tal-Koncilju (14 ta' Diċembru 1215), li hu żieda mas-70 kanoni tal-istess Koncilju, u li jibda bil-kelmiet *Ad liberandam Terram sanctam*, jitkellem dwar Kruċjata ġdida biex teħles l-Art Imqaddsa. Fost affarijiet oħrajin, il-Papa jikteb:

“Hi xewqa mħegħġa tagħna li nehilsu l-Art Imqaddsa minn idejn l-infidili. Għaldaqstant niddikjaraw, bl-approvazzjoni ta' dan

il-Koncilju mqaddes u wara li smajna l-parir ta' rgiel prudenti li huma konxji għalkollox miċ-ċirkustanzi taż-żminijiet u l-postijiet, li l-Kruċjati għandhom ikunu lesti, sabiex dawk kollha li se jbaħħru jingħabru flimkien fir-renju ta' Sqallija fl-1 ta' Ĝunju tas-sena wara s-sena d-dieħħla (1217): uħud minnhom skont il-ħtieġa jingħabru Brindisi u oħrajn Messina u postijiet qrib fuq iż-żewġ naħat, fejn aħna nixtiequ, jekk Alla jrid, li nkunu preżenti personalment f'dak iż-żmien sabiex, bil-pariri u l-ghajnejha tagħna, l-armata Kristjana tkun tista' titlaq bl-ordni u bil-barka divina u apostolika” (*Conciliarum Oecumenorum Decreta. Edizione Bilingue*, a cura di G. ALBERIGO ET ALII, Edizioni Dehoniane, Bologna 2013, 267).

Is-sejħa għal Kruċjata kontra l-Islam kienet digħà saret mill-Papa Innoċenz III

f'April 1213 fl-enċiklika *Quia maior*. Dan id-dokument papali kelli l-iskop li jqajjem l-ispirtu Kruċjat tal-Ewropa Kristjana quddiem l-okkupazzjoni Musulmana tal-Postijiet Qaddisa. Il-kliem u l-istil ta' dan id-dokument huma qawwija, u jagħtuna idea dwar il-mentalità ta' dak iż-żmien rigward it-theddida tal-Islam għall-Kristjanità:

“Il-popli Kristjani, fil-fatt, kellhom f’idejhom il-provinċji kollha tas-Saračini sa żmien San Girgor, imma minn dak iż-żmien qam iben it-telfien, il-profeta falz Muhammad, li qarraq b'ħafna irġiel u begħedhom mill-verità permezz tal-pjaċċiri tad-dinja u tal-ġisem. Għalkemm il-qed tiegħu baqa' jaħkem sal-ġurnata tal-lum, aħna xorta waħda nqiegħdu l-fiducja tagħna fil-Mulej li digħà tana sinjal li t-tajjeb ġej dalwaqt, li t-tmiem ta' din il-bhima riesaq. In-numru tagħha, skont l-Apokalissi ta' San Ģwann, se jintemm fi żmien 666 sena, li minnhom ghaddew 600 sena. Biex inkomplu nsemmu l-ġrieħi kbar u gravi li s-Saračini qarrieqa għamlu lir-Redentur tagħna, minħabba l-ħtieġi tagħna, insemmu li l-istess Saračini qarrieqa dan l-ahħar bnew fortizza biex jieqfu lill-Kristjani fuq il-Ġholja tat-Tabor, fejn Kristu irrivela lid-dixxipli l-viżjoni tal-glorja futura tiegħu. Permezz ta' din il-fortizza huma jaħsbu

li jkunu jistgħu faċilment jokkupaw il-belt ta' Akri, li tinsab fil-qrib, u mbagħad jinvadu l-kumplament tal-art mingħajr ma jsibu rezistenza li tiqfilhom, billi bħalissa dan ir-reğjun hu nieqes mill-qawwiet armati u mill-provvisti." (INNOCENTIUS III, *Quia maior*, in *Patrologiae cursus completa, series Latina*, ed. J.P. MIGNE, vol. 216, col. 817-822).

Is-sultan tal-Ēġittu al-Malek al-Kamel

Il-Ħames Kruċjata seħħet fi żmien is-sultan al-Malek al-Kamel (1218-1238), bin al-Malek al-Adel (1200-1218) mid-dinastija tal-Ajjubidi, li kien jiġi ħu Saladin. L-isem shiħ tas-sultan kien al-Malek al-Kamel Nasser ad-Din Abu al-Ma'ali Muhammad. Twieled madwar l-1180. Wara l-1200 kien sar Viċirè tal-Ēġittu, meta missieru kien għadu jsaltan. Wara li miet al-Adel, l-Imperu tal-Ajjubidi nqasam bejn al-Kamel bħala Sultan tal-Ēġittu, ħuh al-Mu'azzam Isa, gvernatur tal-Palestina u t-Transgordanja, u ħuh ieħor al-Ashraf Musa, li kien isaltan fis-Sirja. Is-saltna ta' al-Kamel kienet ikkaratterizzata mill-ġrajiġ marbutin mal-Ħames Kruċjata.

Al-Kamel kien tilef il-belt ta' Damietta, fuq id-delta tax-xmara Nil, li kienet waqqħet f'idejn il-Kruċjati fil-5 ta' Novembru 1219, imma reġa' rebahha lura wara li kellu

vittorja fuq l-armata Krucjata li kienet riesqa lejn il-Kajr f'Settembru 1221. Nota oħra importanti tas-saltna tiegħi kien il-perjodu ta' waqfien mill-ġlied li hu kien innegozja mal-Imperatur Federiku II, Re ta' Sqallija. Wara li fl-1227 kien miet al-Mu'azzam, li kien qered il-ħitan ta' Ĝerusalem, al-Kamel reġa' akkwista kontroll fuq il-Palestina. Hu ta lura lil Ĝerusalem, Betlehem u Postijiet Qaddisa oħrajin f'idejn ir-Renju Kruċjat għal perjodu ta' 10 snin, li kellu jibda fl-1229. L-eċċeżzjoni kienet biss l-ispjanata tat-Tempju, bil-Koppla tal-Blata u l-Moskeea ta' Al-Aqsa, li hu post qaddis għall-Musulmani. Is-Saracini kellhom id-drift li jibqgħu jgħixu fis-sigurtà fil-Belt Qaddisa ta' Ĝerusalem. Al-Kamel miet fl-1238, meta t-Torok Kwareżmjani kienu bdew jinvadu l-Palestina, u dan il-perjodu ta' waqfien mill-ġlied intemm fl-1239.

Al-Malek al-Kamel kien magħruf bħala Sultan qawwi imma pjuttost twajjeb. Fir-relazzjonijiet tiegħi mal-Kruċjati hu ta' spiss kien joffrilhom konċessjonijiet, li huma dejjem čaħdu, speċjalment minħabba l-karatru instrāġġenti tal-Legat Papali, il-Kardinal Pelagijs Galvan. L-iskop tagħna f'dawn l-artikli sejkun li nitkellmu dwar ir-relazzjonijiet bejn al-Kamel u San Frangisk t'Assisi, partikolarment rigward il-laqgħa famuža bejniethom li saret f'Damietta eżattament 800 sena ilu, f'Settembru 2019. Għalkemm bosta studjużi jqisu din il-laqgħa bħala ġrajja irrilevant u marġinali fl-episodji tal-Ħames Kruċjata, imma xorta waħda din il-laqgħa tikkostitwixxi punt importanti fir-relazzjonijiet bejn il-Kristjani u l-Misilmin fi żmien meta dawn kienet dejjem fi gwerra kontra xulxin.



L-isfond storiku tal-preżenza ta' San Frangisk fl-Orjent

L-episodju tal-wasla ta' San Frangisk fl-Eğittu fl-1219 digà gie studjat fuq li studjat mill-istoriči fil-passat u fil-preżent. Dan il-vjaġġ ta' Frangisk t'Assisi jimmarka inizjattiva li kienet originali fil-mod kif seħħet u fl-effett li ħalliet fuq il-preżenza Kristjana fl-Art Imqaddsa. Għalkemm għandha x'taqsam aktar mal-istorja tal-Ordni Frangiskan fil-bidu tiegħu, imma dejjem ġiet iddokumentata minn għejjun kontemporanji li ħarġu mill-pinna tal-kronisti tal-Ħames Kruċjata, li ma kinux tant familjari mal-familja reliġjuża gdida li waqqaf San Frangisk. Għaldaqstant ix-xhieda tagħhom hi prezzyu, għalkemm huma kitbu aktar bl-iskop li jirrakkontaw l-ispedizzjonijiet militari tal-Kruċjati u jitkellmu biss marginalment dwar il-laqqha ta' Frangisku ma' al-Kamel.

Iż-żjara ta' San Frangisk t'Assisi fl-Orjent fl-1219 timmarka mument kronologiku importanti fl-istorja Frangiskana. Kien mument deċiżiv fl-espansjoni tal-preżenza Frangiskana fl-artijiet ta' Outremer, l-isem Franciż li bih il-Kruċjati kienu jsejħu r-reġjun tal-Lvant Nofsani, letteralment, l-artijiet "lil hinn mill-baħar". Wieħed

ma jistax jiċħad il-fatt li hemm elementi legġendarji li daħlu fir-rakkont ta' dan l-episodju, l-aktar f'dokumenti tardivi, u li għalhekk jaġħmluha diffiċli li wieħed jasal għal konklużjonijiet li huma tassew definitivi. Imma jekk nagħtu ħarsa lejn l-ewwel dokumentazzjoni, ikollna idea čara dwar in-nukleu storiku ta' dik li tibqa' kwestjoni miftuħa fost l-istudjuži kontemporanji tal-istorja Frangiskana.

Ħarsa lejn l-għejjun ta' dan l-episodju teħtieg prezentazzjoni qasira tad-diversi possibiltajiet ta' kif nistgħu ninterpretaw il-fatti. L-iskop tagħna sejkun principally dak li nerġġi niproponu l-isforzi ta' pijunier fl-istudji Frangiskani, u membru tal-Kustodja tal-Art Imqaddsa, Patri Girolamo Golubovich ofm (1865-1941), fl-ewwel volum tas-serje *Biblioteca bio-bibliografica della Terra Santa e dell'Oriente Francescano*, pubblikat mill-Edituri Frangiskani tal-Kullegg San Bonaventura, fi Quaracchi (Firenze), fl-1906. Dan il-volum ikopri l-perjodu bejn il-bidu tal-Ordni Frangiskan, jiġifieri mill-1215, u jkompli sa tmiem is-seklu 13, u jagħti attenzjoni partikulari lill-fenomenu tal-preżenza Frangiskana fl-Orjent. Il-fatti jistgħu jiġu wkoll konfrontati mal-opri ta' żewġ studjuži oħrajn benemeriti tal-

istorja Frangiskana, jiġifieri Paul Sabatier (*Vie de Saint François d'Assise*, Paris 1894) u Arnaldo Fortini (*Nuova Vita di San Francesco*, Assisi 1959, 5 volumi).

Golubovich jippreżenta lista kronologika taż-żjara ta' San Frangisk fl-Orjent matul il-Ħames Kruċjata. Jiena se nippreżenta dan l-ordni kronologiku. Għalkemm diversi studjuži llum għandhom ogħejżżejjonijiet dwar it-teżi ta' Golubovich, jidhirli li d-deskrizzjoni tiegħi wieħed jista' jorbot ħafna fuqha.

Il-ftuħ tal-Ordni Frangisk għall-missionijiet "lil hinn mill-Alpi" (*oltrealpe*) u "lil hinn mill-baħar" (*oltremare*, jew *Outremer*) tmur lura għall-14 ta' Mejju 1217. Din id-data timmarka ġrajja magħrufa bħala l-kapitlu generali ta' Pentekoste, li kien assemblea tal-ministri u l-kustodji tal-Ordni f'Assisi, ippreseduta minn San Frangisk innifsu. Din l-assemblea generali kienet tigi cċelebrata kull sena fis-solennità ta' Pentekoste, almenu sal-1223, is-sena li fiha l-Papa Onorju III ikkonferma r-Regola bollata tal-patrijiet Minuri. Aktar tard dan l-istess kapitlu generali beda jiġi cċelebrat darba kull tliet snin.

Kien f'dan il-kapitlu tal-1217 li Frangisku bagħha lill-patrijiet tiegħi f'reġjunijiet fil-bogħod u waqqaf fraternitajiet missjunarji. Dawn il-

fraternitajiet eventwalment kellhom jiffurmaw l-ewwel “provinċji” tal-Ordni. Fost l-għejun, jew fonti medjevali għall-ħajja ta’ San Frangisk, insibu din id-deskrizzjoni fil-*Leggenda dei tre compagni*: “Wara li l-imqaddes Franġisku kien akkwista dak il-post ta’ Santa Marija (tal-Angli) mill-abbi li semmejna (l-Abbi tal-monasteru ta’ San Benedetto al Subasio), hu ordna li hemmhekk jinżamm kapitlu darbtejn fis-sena, jiġifieri f’Għid il-Ħamsin u fid-Dedikazzjoni ta’ San Mikiel (29 ta’ Settembru). F’Għid il-Ħamsin kienu jiltaqgħu l-ahwa kollha fil-knisja ta’ Santa Marija u kienu jiddiskutu dwar kif setgħu ahjar iħarsu r-regola, kif ukoll kienu jaħtru lil dawk l-ahwa fid-diversi provinċji li kienu jippritkaw lill-poplu, u ahwa oħrajn kienu

jibgħatuhom fi provinċji oħrajn” (L3C 57, in *Fonti għall-Ḥajja ta’ San Frangisk t’Assisi*, Vol. 1, 592).

L-istess episodju jiġi rrakkontat b’mod aktar dettaljat fil-*Kronaka* ta’ Nikolaus Glassberger u fil-*Kronaka tal-24 Ministri Generali tal-Ordni tal-Minuri*, li jindikaw id-data eżatta ta’ dan il-kapitlu ġenerali. Matul dak il-kapitlu tal-1217 grupp ta’ patrijiet kienu volontarji biex imorru fil-missjoni ta’ *Outremer*. Il-kap tagħhom, jew ahjar, il-ministru, ġie elett fil-persuna ta’ fra Elia ta’ Cortona. Hu l-istoriku Giordano da Giano li jgħidilna hekk fil-*Kronaka* tiegħu: “Fra Elia ġie magħżul bhala ministru provinċjal u San Frangisku bagħtu fir-reğjun lil hinn mill-baħar.” Il-Provinċja ta’ *Outremer* kienet ukoll magħrufa bhala l-Provinċja

tas-Sirja, jew *Provincia Terrae Promissionis*, u orīginarjament kienet tinkludi r-reğjun kollu tal-Lvant Nofsani, inkluż l-Eğġitu, Palestina, Ĝordanja, Libanu, Sirja, Antjokja, Ċipru, Kostantinopli u Greċċa.

Għalkemm il-preżenza Franġiskana fl-Art Imqaddsa tmur lura uffiċjalment għall-1217, il-*Vita Prima* ta’ fra Egidju t’Assisi tgħid li dan il-fra umli kien l-ewwel patri li wasal fl-Art Imqaddsa u żar il-Qabar ta’ Kristu u Ĝerusalem fl-1215.

Fid-9 ta’ Mejju 1218, sena wara l-kapitlu ta’ Pentekoste li fih Fra Elia ntabq-ħażżeen fl-Orjent, ir-Re Jean de Brienne, id-Duka Leopold tal-Awstrija u Wilhelm tal-Olanda telqu bl-armati Kruċjati tagħhom minn Akri u niżlu qrib Damietta, fuq




id-delta tax-xmara Nil, fl-Eğittu. Huma ġejjew l-assedju ta' din il-belt u bdew l-offensiva tagħhom kontra al-Malek al-Kamel. Fl-24 ta' Awwissu l-Kruċjati, immexxijin minn Leopold tal-Awstrija, irnexxielhom jieħdu taħt idejhom il-fortizza msejħha "Torri tal-katina", li kienet mibnija fiċ-ċentru tax-xmara u kienet tagħlaq b'katina ġoxxna ż-żewġ naħat tax-xmara, biex hekk l-ebda ġifen tal-gwerra ma jkun jista' jersaq qrib Damietta. F'Settembru ta' dik is-sena wasal fil-kamp tal-Kruċjati l-Legat Papali, il-Kardinal Pelagius Galvan, li kellu karattru ta' ġellied u mexxej militari. Al-Malek al Mu'azzam Isa, Sultan ta' Damasku u ħu al-Malek al-Kamel, gie biex jgħin lil ħuh, u hu u ġej l-Eğittu bl-armati tiegħu, hatt il-ħitan ta' Ĝerusalemm, ħlief iċ-Ċittadella ta' David u l-Qabar ta' Kristu. Dan biex, jekk il-Kruċjati jieħdu f'iddejhom il-belt, ma kienx ikollhom l-ebda ħitan biex jiddefdu ruħhom. Sa Frar tas-sena 1219 l-armati tal-Ħames Kruċjata, li kienu kkampjati fuq ix-xaqliba tal-Punent tan-Nil, qasmu għan-naħa l-ohra biex hekk ikunu jistgħu jibdew l-assedju tal-belt ta' Damietta.

Il-belt ta' Damietta, magħrufa wkoll bħala Damiata jew Dimyat bl-Għarbi, tinsab fuq waħda mill-fergħat tax-xmara Nil, xi 15-il kilometru mill-baħar Meditħran u madwar 200 kilometru fuq it-Tramuntana tal-Kajr. Fi żmien il-qedem il-belt kienet magħrufa bħala Tamiat, u fl-epoka Ellenistika kienet tissejjaħ Tamiaħthis. Tissemma mill-Geografu

Biżżejt Stephanos fis-seklu 6, u aktar tard bdiet tissejjaħ Damietta mill-kelma Egizzjana "Damt" li tfisser kapaċità, billi l-belt tinsab f'post fejn hemm l-ilma ġelu tax-xmara imma wkoll l-ilma mielah tal-baħar. Hemm oħrajn li jgħidu li l-belt kienet tissejjaħ Tam Heet, li tfisser belt tal-ilma, minħabba l-fatt tal-ilma abbundanti li hemm. Isem ieħor possibbli kien Tam Het, li bil-Koptu jfisser belt tat-Tramuntana.

L-Ġharab ħadu l-belt mill-ħakma Biżżejtina, taħt il-Kaliff Omar ibn al-Khattab (589-644) tad-dinastija tal-Umajjadi. Il-Biżżejtini ppruvaw jerġgħu jakkwistaw din il-belt strateġika fis-snin 739, 821, 921 u 968, imma ma rnexxilhomx. Taħt id-dinastija tal-Abbasidi Damietta kienet wieħed mill-portijiet ewlenin tal-Ēğittu, flimkien ma' Lixandra. Baqgħet port importanti wkoll fi żmien id-dinastija tal-Fatimidi.

Ftit qabel il-ġrajjiet tal-Ħames Kruċjata, meta l-Kruċjati kienu għadhom f'Ġerusalemm, kienu attakkaw Damietta bi flotta, flimkien mal-Imperatur Biżżejt, imma Saladin kien rebħilhom.



ĦARSA LEJN IL-ĦAJJA ĊELIBI FIL-BIBBJA

Fr Charles Buttigieg

“...biex tgħixu marbutin mal-Mulej bla tixrid ta’ moħħ” (1 Korintin 7:35)

Iċ-ċelibat huwa għażla libera ta' ġajja, fejn wieħed jagħżel li ma jiżżewwiġx u li jingħata kollu kemm hu lil Alla u lill-bnemin. Mill-perspettiva biblika, iċ-ċelibat huwa l-aħbar it-tajba tas-“saltna tas-smewwiet”, “...fejn la jżewġu u lanqas jiżżewwiġu” (Mt 22:30), u għalhekk żgur li mhuwiex xi nuqqas fil-ħajja tal-bniedem. Il-Katekiżmu tal-Knisja Kattolika f’paragrafu 915 jgħidilna li: “...dawk li minn rajhom jilqgħu s-sejħa għall-ħajja kkonsagrata titlob

minnhom id-dmir li jħarsu l-kastità fiċ-ċelibat f'gieħi is-Saltna tas-Smewwiet....”

Fl-Antik Testament

Fl-Antik Testament niltaqgħu ma’ mumenti ta’ astinenza minn relazzjonijiet sesswali u dan meta xi persuni kien se jkellmu lil Alla jew qabel il-qadi liturgiku: “Lestu ruħkom għat-tielet jum; sadattant tersqux lejn in-nisa tagħkom.” (Ezodu 19:15). Mument ieħor ta’ astinenza sesswali, kien meta s-suldati kien se jmorr għall-gwerra

li kienet meqjusa bħala waħda qaddisa u hawnhekk għandna l-episodju tas-suldat Urija, ir-raġel ta’ Batseba li magħha r-re David kellu relazzjoni ta’ mħabba. ġara li Batseba ħarġet tqila b’tarbija minn David, u dan biex jgħatti d-dnub tiegħi tal-adulterju, ried li Urija jkollu x’jaqsam ma’ martu qabel ma dan imur għall-gwerra ħalli b’hekk ma jindunax li t-tifel li kien ġej fid-din ja kien ta’ David: “L-arka ta’ Izrael u Ĝuda qegħdin fit-tined u





sidi Ĝowab u l-qaddejja ta' Sidi fil-kamp ghall-berah tar-raba, u mbagħad jien immur f'dari niekol u nixrob, u norqod ma' marti? F'hajjietek u hajjet ruhekk, dan ma nagħmlu qatt." (2 Samwel 11:11). Fil-fatt Urija quddiem il-liġi ma setax jersaq lejn martu u dan David kien jafu u b'hekk wara li fallielu dan il-pjan, David għamel minn kollo sabiex Urija jinqatel fil-gwerra.

Ma ninsewx fuq kollox, is-sejha ċara ghall-ħajja ġelbi tal-profeta Ģeremija li kien ġej minn familja saċerdotali tat-tribù ta' Benjamin (ara Ĝer 16:1). Għalhekk mela fl-A.T. niltaqgħu mal-ħsieb taċ-ċelibat, għalkemm

jitkellem iktar minn mumenti ta' rażan u astinenza. Anke l-kitbiet Ĝudajċi bħal il-Mixna u t-Talmud, li jitkellmu ħafna mill-astinenza sesswali qabel is-servizz liturgiku, jitkellmu wkoll miċ-ċelibat. Infatti nsibu wkoll xi Rabbini li kienu ġelbi.

Fil-Ġdid Testament

Fil-Ġdid Testament, iċ-ċelibat huwa mħabbar bħala 'aħbar tajba' tas-Saltna tas-Smewwiet. Insibuh b'mod iżjed frekwenti u vvalorizzat aktar, kif naraw, fil-vangeli u fl-ittri ta' San Pawl. Gesu nnifsu ġelbi, jitkellem miċ-ċelibat fejn isemmi lil dawk il-persuni li jiċċaħħdu li

jiżżeġu għas-Saltna ta' Alla:
 "...u hemm oħrajn li jsiru
 hekk minn rajhom minħabba
 s-Saltna tas-Smewwiet..."
 (Mt 19:12). Iċ-ċelibat ma
 kienx xi ħażja ta' barra
 minn hawn fi żmien Ģesù;
 kien jiġi pprattikat minn
 xi individwi ta' spiritwalitā
 kbira. San Ĝwann il-Battista
 ma kienx miżżewwieg kif
 ukoll kien l-appostlu San
 Ĝwann l-Evangelista. Insibu
 anke l-komunità ta' Qumran,
 l-Esseni, fejn l-irġiel u n-nisa
 kienu jiddedikaw ġajjihom
 lil Alla fċiċ-ċelibat.

San Mattew f'22:23-33 jurina
 l-episodju interessanti ta'
 Ģesù mas-Sadducej li ma
 kinux jemmnu fil-qawmien
 tal-ġisem fl-aħħar taż-
 żminijiet. Huwa diskors li
 jitkellem dwar il-ħajja ta'
 wara l-mewt u ż-żwieġ,
 iżda jagħtina dawl ukoll
 fuq iċ-ċelibat. Hawnhekk
 Ģesù jurina l-verità tal-
 qawmien mill-imwiet, liema
 viżjoni eskatologika tagħti

sens u skop liċ-ċelibat.
 Iċ-ċelibat huwa mfisser
 bħala vokazzjoni u grazza. Anke fl-episodju dwar id-
 divorzu mal-Fariżej, Ģesù
 f'Mt 19:3-13, ukoll jagħti
 importanza liċ-ċelibat:
 "Hemm ewnuki li jitwieldu
 hekk minn ġuf ommhom,
 oħrajn jagħmluhom hekk
 in-nies, u hemm oħrajn li
 jsiru hekk minn rajhom
 minħabba s-Saltna tas-
 Smewwiet. Min jista'
 jifhem, jifhem!" (Mt 19:12). Il-kelma Griega *eunoukos*
 tfisser bniedem ċelibi jew
 impotenti, eżattament tfisser
 thares il-mara, *eune* tfisser
 il-post fejn hemm il-mara
 u *ekhein* tfisser 'thares'. Is-
 Sumeri (2000 Q.K.) kellhom
 l-ewnuki ghall-funzjonijiet
 soċjali, kienu s-sacerdoti ta'
 Cybele, u fil-Bibbja nsibu
 l-ewnuki ta' Assweru *sarisim*
 u ewnuku tal-Etjopja tas-
 sultana Kandaċi (Atti 8
 :27-39). Jingħad li Origene u
 Pietru Abelard kienu ewnuki.

San Luqa f'18:29-30,
 jitkellem miċ-ċelibat
 minħabba s-Saltna ta' Alla
 wkoll. Naraw fuq kollo
 hawnhekk iċ-ċelibat bħala
 abbandun u faqar iżda li
 mbagħad wara, wieħed
 jirċievi l-premju, fejn Ģesù
 jwiegħed il-mitt darba aktar
 f'din id-dinja u mhux biss,
 imma anke l-ħajja eterna.

San Pawl li huwa nnifsu kien
 ċelibi kif naraw f'1 Korintin
 7:7, iħares lejn iċ-ċelibat
 bħala don partikulari tal-
 grazza ta' Alla fejn wieħed
 jingħata esklussivament
 għal Alla (ara 1 Kor 7:29-
 35; 1 Tim 3:2 u Titu 1:6).
 Huwa jfaħħar iċ-ċelibat, iżda
 huwa qatt ma jikkundanna
 ż-żwieġ jew impona ċ-ċelibat
 fuq xi ħadd: "Irridkom
 tkunu bla ħsibijiet. Min
 mhux miżżewwieg jaħseb
 fil-ħwejjeg tal-Mulej, kif
 jogħġog lill-Mulej" (1 Kor.
 7:32). Għaliex iċ-ċelibat huwa
 kariżma u rabta ma' Kristu
 "...biex tgħixu marbutin



mal-Mulej bla tixrid ta' moħħ." (1 Kor 7:35).

Iċ-Ċelibat Saċerdotali fil-Knisja Kattolika

Il-ministri ordnati kollha tal-Knisja Kattolika tar-Rit Latin, barra mid-djakni permanenti, huma r̊giel ċelibi. Huma msejħin sabiex jikkonsagħraw ħajjithom lil Alla u lill-ħwejjeg tiegħu. Iċ-ċelibat saċerdotali għalhekk huwa don minn Alla. Iċ-ċelibat għas-saċerdoti tar-Rit Latin ġie stabbilit b'mod ufficċjali fit-tanax-il seklu bħala kundizzjoni universali wara r-riformi tal-Papa Gregorju VII. Iċ-ċelibat saċerdotali ma nsibuhx biss fir-religjon kattolika imma hu aċċettat ukoll minn knejjes oħra Nsara u nsibuh f'xi religjonijiet oħra bħal pereżempju fil-Buddiżmu.

Il-Konċilju Vatikan II, fid-Digriet dwar il-ministeru u l-ħajja tal-presbiteri, *Presbyterorum ordinis* tas-7 ta' Diċembru 1965 fin-numru 16 jgħid: "Iċ-ċelibat hu sinjal ta' din il-ħajja ġdida, li għall-qadi tagħha huma kkonsagrati l-ministri tal-Knisja; milquġġ b'qalb hienja, iċ-ċelibat iħabbar is-Saltnejn ta' Alla b'mod tassew ferħan". Dokumenti oħra li jitkellmu dwar iċ-ċelibat huma *Optatam totius* tat-28 t'Ottubru 1965, *Sacerdotalis Caelibatus*, Enċiklika ta' San Papa Paulu VI tal-24 ta' Ġunju 1967, *Novo Incipiente Nostro*, Ittra Apostolika ta' San Papa Ģwanni Pawlu II tas-6 ta' April 1979, u *Ultimis Temporibus* Sinodu Dinji tal-Isqfijiet, tat-30 ta' Novembru 1971.

Ommna l-Knisja mnebbha dejjem mill-qawwa tal-Ispirtu s-Santu

tkompli mela tgħallek iċ-ċelibat saċerdotali bħala għażla libera u li tgħin is-saċerdot ikun miftuħ iktar ghall-oħrajn fil-qadi tal-missjoni tiegħu u jkun marbut mal-affarijiet tas-sema. B'dan il-Knisja trid tfisser, il-ghotja shiħa tas-saċerdot u ta' ħajtu ghall-familja 'ikbar', dik tal-merħla ta' Kristu.

Bibliografija

Blenkinsopp, J., *Celibacy, ministry, Church*, New York 1968.

Callam, D., "Clerical continence in the fourth century: Three Papal decretals", in *Theological Studies* 41 (1980).

COCHINI, C., *The Apostolic Origins of Priestly Celibacy*, San Francisco (CA) 1990.

De Lorenzi, L. "Verginita" in *Nuovo Dizionario di Teologia Biblica*, Roma 1988.


The Code of Canon Law. A text and commentary, J.A. CORIDEN – T.J. GREEN – D.E. HEINTSCHEL (eds.), Bangalore 1991.

HIRE, R.P., *Our Christian Faith. One, holy, catholic and apostolic Church*, Huntington 1977.

Il-Katekizmu tal-Knisja Kattolika, ARCIDJOCESI TA' MALTA (eds.), Blata l-Bajda 1993.

Nuovo Dizionario di Spiritualità, S. DE FIORES – T. GOFFI (eds.), Torino 1985.

Nuovo Dizionario di Teologija Biblica, P. ROSSANO – G. RAVASI – A. GIRLANDA (eds.), Roma 1988.



L-INTIMITÀ TA' MOSÈ MA' ALLA (1)

Mons Lawrenz Sciberras

Bil-kelma intimità wieħed għandu jifhem xi ħadd ta' ġewwa, mela tal-qalb. Dan ifisser li hemm ħbiberija tassew, ġenwina, tal-qalb, u li tista' tafdaha b'għajnejk magħluqa. Din l-intimità twassal lil wieħed biex jiftaħ qalbu beraħ mal-ieħor u viċe versa żgur li mhux se jqarraq bih. Din l-azzjoni konkreta ta' intimità forsi l-aktar li tidher huwa bejn il-miżżeġġin infuħhom u l-aktar meta dawn f'mument ta' mħabba għolja jagħrfu lil xulxin.

Issa wieħed mill-personaggji bibliċi li kellu tassew intimità ma' Alla huwa l-leġiżlatur Mosè. Dan il-bniedem tant huwa personaġġ ta' importanza, ta' ħila, u ta' altruwiżmu ta' mexxej li ismu jinsab miktub għal tmien mijha u erbatax-il darba (814) fil-Kotba Mqaddsa. Ukoll fil-Ktieb tan-Numri nsibu hekk dwar Mosè "Mosè kien bniedem umli, l-aktar umli fost il-bniedmin li hawn fuq wiċċi l-art." (12,3) Kien dak il-bniedem li tkellem mal-Mulej "wiċċi imb wiċċi" (Ez 33,11). Dan seħħi għaliex Mose stess talab lil Alla u qallu: "Hallini, nitolbok, nara l-Glorja tiegħek" (Ez 33,18). F'dan l-artiklu se noħorġu għad-dawl dawk il-mumenti privileġġjati daqskemm uniċi ta' intimità profonda li kellu Mosè ma' Alla.

Hdejn il-Horeb

L-ewwel waqt qawwi ta' intimità li kellu Mosè ma' Jahweh u li dan il-waqt ħalla impatt fuq il-bqija ta' ħajtu kien f'rigejn il-muntanja Horeb. Mosè nnifsu din il-wirja straordinarja jsejhilha "id-dehra tal-ġhaġeb" (Ez 3,3). Waqt li kien qed jirgħa n-ngħaq ta' ħatnu Ġetru, fil-bogħod lema "għollieq jaqbad bin-nar bla ma jintemm" (Ez 3,2). Din għal Mosè kienet ġraja li hu qatt ma basar li se jgħaddi minnha.

Interessanti kif Mosè minkejja li digħi kien ta' età avvanzata sew - aktar

minn sebgħin sena – kien ġħadu jaf jistagħġeb. Kontra n-nies u aktar it-tfal tagħna li ma għadhom jistagħġib b'xejn, kollex sar *for granted* għalihom. Dan għaliex fil-ħwejjeg tas-sema qatt wieħed ma għandu jkollu familjarit. Mosè kompli jinhakem minn stagħġib kbir tant li kif kien riesaq biex iħares, sama' min isejja ġħelu. Il-verb "iħares" bil-Grieg hu *katamoēsai*, ifisser thares biex tirrifletti, taħseb fil-fond, tifhem: "Harsu *katanoēsate*, jiġifieri rriflettu lejn iċ-ċaww tas-sema" (Lq 12,24). Bl-Ingliz huwa *consider the ravens*. Hawn Ĝesù jrid iwassal li wieħed jikkonsidra xi ħażja sew daqskemm hu jkun kapaċi jirrifletti dwarha!

L-ambjent ta' din id-dehra seta' kien dan: Hemm sinet raba' jiġifieri biċċiet ta' ghelieqi mtarrġin fuq xulxin. Mosè kien qiegħed fuq il-livell ta' isfel nett flimkien mal-merħla. Kien komdu, kellu ilma frisk ġieri, ħaxix tal-merħha, ma kellux shana hemm fejn kien, dan għaliex kien hemm iż-żiffa thabbat ma' wiċċu, imkennen mir-riħi shun tad-deżert. Biss Mosè ddecieda li jitla' 'l fuq, biex jara x'kien qed jiġri tassew! Mosè hawn issa induna li b'din il-ġraja u pjan, straordinarju, Alla ried ikellmu u jwassallu messaġġ speċjali daqskemm partikulari għalihi. Alla ried jidħol f'intimità partikulari ma' Mosè.



X'sama' Mosè

Il-passi li għamel Mosè kienu decisivi; huwa baqa' riesaq lejn l-ghollieq. Issa jkompli l-ktieb sagru: "Il-Mulej rah riesaq biex jara, u Alla sejjahlu minn qalb l-ghollieq u qallu: 'Mosè, Mosè!' (Eż 3,4). Hekk kif dan il-bniedem ragħaj sħam minn ġejha b'ismu u għal darba tnejn, ha xokk kbir, forsi wkoll beža'. Kif inhi qatt din, li hawn f'dan id-deżert jaħraq u ħarr, hawn xi ħadd jafni b'ismi? U mhux biss, imma dan it-tali lil ħaten. Getru sejjahlu darbtejn: Mosè, Mosè.

Fil-Bibbja hemm eżempji oħra fejn l-isem tagħhom jissemmar darbtejn; u dan ġara dejjem f'mumenti qawwija, mumenti ta' responsabiltà. L-ewwel eżempju huwa dak tal-patrijarka Abraham. Din is-sejħa lil Abraham saritlu matul waqt fejn jimmarka bidla f'ħajjet Abraham. Alla l-ewwel iwiegħed lil Abraham nisel kbir daqs ir-ramel tal-baħar u bħall-kwiekeb tas-sema (Gen 22,17) u issa qiegħed jitkol biex joffrili lil ibnu l-waħdieni b'debha fuq il-muntajna Morija.

Abraham obda bil-qawwa kollha. Huwa digħi kien rabat lil ibnu Iżakk u ħafen f'idu is-sikkina biex joqtol lil ibnu, meta sama' min isejjaħlu: "Abraham, Abraham. La tmiddx idek fuq iż-żagħżugħ u tagħmillu ebda ħsara" (Gen 22,12). Tensjoni akbar minn dik Abraham żgur li qatt ma rega' għadha minnha f'ħajtu.

It-tieni eżempju, dejjem mit-Testment il-Qadim, huwa dak tal-profeta Samwel (1 Sam 3,10). Kien żmien meta l-Istat ta' Izrael kien qed joqrob lejn il-monarkija. In-nies bil-qawwa kollha talbu għal din ir-realtà. Ukoll



iż-żewġt itfal ta' Eli, Hofni u Finħas abbużaw bil-kbir mill-pożizzjoni tagħhom bħala wlied il-qassis il-kbir Għeli. Huma kienu jaħtfu biċċiet kbar mil-laħam, tal-bhejjem li kienu qegħdin jiġu offruti biss lil Alla (1 Sam 2,12-15). Ukoll dejjem Hofni u Finħas “kienu jimteddu man-nisa, li kienu jservu fil-bieb tad-tinda tal-laqgħa” (1 Sam 2,22b). Abbuż kbir mis-setgħa li kellhom dawn ulied Għeli. Għalhekk wasal il-kastig tassew kbir u orribbli.

Quddiem din is-sitwazzjoni Alla ħabbar kastig lil Eli permezz tat-tfajjal Samwel: “Samwel, Samwel: Ara jien se nagħmel waħda f'Iżrael, li kull min jisma' biha jdamdmu widnejh it-tnejn” (1 Sam 3,11).

Fit-Testment il-Ġdid hemm ukoll eżempji fejn isem jiġi mtrenni. Hekk fl-istorja ta' Marta (Lq 10,41); waqt l-ahħar ċena, Ģesù jdur fuq Xmun u jsejjahlu darbtejn biex joqgħod attent (Lq 22,31); fil-konverżjoni ta' Sawl ta' Tarsu hemm fit-triq ta' Damasku (Atti 9,4); kif ukoll Ģesù jtrenni l-isem tal-ġhažiża belt tiegħu ġeruselemm (Mt 23, 37; Lq 13,34). Tant kien qawwi dan il-waqt li Ģesù beka fuq il-belt tiegħu. (Lq 19,41)

X'fehem Mose

Mela Mosè f'dik il-ħemda tad-deżert tas-Sinaj sema' lil xi ħadd b'deċiżjoni kbira



jsejjahlu darbtejn! Għalhekk hawn Mosè fehem x'inhi l-inizjattiva Divina. Mhux Mosè kien li qed ifittex lil Alla, imma Alla nnifsu kien qed ifittex u forsi wkoll jiġri wara Mosè. Eżempju klassiku bħal dan tah Ģesù stess meta lill-appostli qalilhom čar u tond: “Mhux intom għażiltu lili, imma jien għażiżt lilkom” (Gw 15,16). Dan kien eżempju čar li Ģesù ma mexiex skont it-tradizzjoni tal-istudenti Lhud.

F'dan is-skiet tad-deżert Alla wera l-intimità tiegħu ma' Mosè meta rrivela lilu l-glorja tiegħu. Mosè għadda minn esperjenza ta' għarfien ġidid tiegħu lejn Alla. Sa issa

għal Mosè Alla kien xi ħadd li għandu jagħmillu xi ħaġa: Forsi jqajjem xi rivoluzzjoni, jew imur qalb in-nies u jagħti ħajtu għalihom.

Iżda grazzi ghall-intimità qawwija li Mosè daħal fiha, induna sewwa li Alla huwa differenti ħafna minn kif kien jaħsbu hu. Alla huwa ħanin tassew, iħobb, jagħti kas sew tal-krīb u l-weġġhat tal-individwu, u dan minkejja li hu ħafna drabi minsi min-nies.

U sabiex Alla lill-leġiżlatur Mosè jkompli jdaħħlu fl-intimità miegħu huwa ssokta jgħidlu: “Jiena hu Alla ta' missirijietek:

Alla ta' Abraham, Alla ta' Iżakk, u Alla ta' ġakobb" (Eż 3,6). Dan il-kliem ta' intimità flimkien ma' dak li ra u sama', ġablu mill-ġdid it-trankwilità, is-serħan u l-bilanc. Hawn Mosè induna li kien għadu ma fehem xejn dwar Alla ħaj u veru. Alla ried ikompli jgħid u jassigura lil Mosè li kif fl-imghoddi mexa ma' missirijietu, Abraham, Iżakk u ġakobb, hekk ukoll se jimxi miegħu bħala mexxej. Hekk kif fl-imghoddi Alla ma telaqx lilhom u dak li wegħedhom lanqas ma kien se jitlaq lilu u lill-poplu kollu.

Alla tal-ħniena

L-intimità bejn Alla u Mosè tkompli tissaħħaħ u tintrabat


meta Alla jkompli jgħidlu: "Jien ħarist u rajt it-tbatija tal-poplu tiegħi fl-Eğittu" (Eż 3,7). Dan ma kienx biżżejjed ghaliex il-kliem spirat ikompli: "U jiena smajt il-karba tagħhom minħabba fl-argužini" (Eż 3,7). Kien imiss it-tielet azzjoni quddiem dan kollu: "Issa nżilt biex neħlismhom minn idejn l-Ēgizzjani u biex intellagħhom" (Eż 3,8).

Huwa kollu veru li dan huwa kliem biex wieħed jifhem l-imħabba flimkien mal-preokkupazzjoni ta' Alla lejn il-poplu li huwa għażel għalih! Izda implicitament Alla qed ikompli jorbot l-intimità tiegħu ma' Mosè. L-awtur sagru juža erba' verbi, li huma l-aktar li

jorbtu magħhom familjarità, għotja u mħabba. Dawn huma "ħarist", "rajt", "smajt", u "inżilt". Mela Alla għandu kompassjoni shiha lejn in-nies tiegħu u speċjalment lejn dawk batuti.

Quddiem din ir-realtà hekk għolja, imqanqla u fil-prattika ġejja minn Alla, Mosè ma kien fadallu xejn x'jagħmel ħlief li jsaħħaħ aktar l-intimità qawwija li ja għalli ma' Alla, imma issa aktar issaħħet grazzi għal dak li ra, sama' u tkellem miegħu dwar il-missjoni ġidida li Alla omnipotenti kien se jafdal.





MAGHQU DIN MAL-MISTERU TA' KRISTU

Marcello Ghirlando

Lectio Divina ta' Filippin 3:1-18 – 4:1

Fid-dawl tat-theġġiga għall-qdusija li għamlilna l-Qdusija Tiegħu l-Papa Franġisku, nixtieq naqsam magħkom *Lectio Divina* li saret waqt il-Kapitlu tal-Ħsajjar li l-Patrijet Franġiskani għamlu fl-ahħar ta' Jannar li għadda.

Talba Introduttiva

Missier Qaddis, fl-imħabba kbira tiegħek għalina, Inti ridt li l-kelma tiegħek tgħammar fostna f'Ġesù Ibnek, Sidna. Nitolbuk biex bil-qawwa tal-Isem glorjuż tiegħu theġġegħ fina wkoll id-don tal-Isپirtu s-Santu. Ha

jkun fina Spiritu ta' qawwa, ta' mħabba u ta' għerf. Ha jkun l-Isپirtu tiegħek li jheġġilna qalbna u jifthilna moħħna għall-intelliġenza tal-Iskrittura. L-Isپirtu qaddis ta' Ġesù jheġġeg fina l-imħabba fl-ġħarfiex tiegħu u jkattar fina l-fedeltà u l-perseveranza fit-triq tal-qdusija. Dan nitolbuh bil-qawwa tal-Isem glorjuż ta' Ibnek u bl-intercessjoni ta' Marija, Ommna u Omm il-Kelma. Ammen

1. Lectio

Jien u t-test tal-Bibbja:
“L-Iskrittura kollha hija



mnebbha minn Alla” (2 Tim 3:16-17).

L-Ittra lill-Filippin - Kapitlu 3: Il-qdusija vera


Mill-bqija, huti, ifirħu fil-Mulej! Jiena ma nidejjaqx niktbilkom fuq l-istess hwejjeg, għaliex dan isahħħaħkom. Oqogħdu attenti mill-klieb! Oqogħdu attenti minn dawk li jagħmlu l-ħażen! Attenti minn dawk li jridu t-tqattiġi tal-ġisem! Għax dawk li tassew għandhom iċ-ċirkonċiżjoni huma aħna; aħna li qiegħdin naqdu lil Alla fl-Isپirtu u niftaħru fi Kristu Ġesù; aħna li ma nqiegħdu il-fiduċja tagħna fil-ġisem, għad li jien nista' nqiegħed il-fiduċja tiegħi fil-ġisem. Jekk hemm xi hadd li għandu għax iqiegħed it-tama tiegħu fil-ġisem, jiena għandi aktar minnu: ta' tmint ijiem għamluli ċ-ċirkonċiżjoni, twelidt fil-poplu ta' Iżrael, mit-tribu ta' Benjamin, Lħudi mil-Lhud, Fariżew fl-osservanza tal-Liġi; biżżeż lu kien qiegħi, ippersegħwitajt il-Knisja; għal dik li hi ġustizzja tal-Liġi, hadd ma sata' jgħid xejn fija. Imma dak kollu li għalija kien qligh, jien għaddejtu bħala telf minħabba Kristu. Jiena ngħodd kollox bħala telf ħdejn il-qligħ kbir li hemm filli nagħraf lil Kristu Ġesù Sidi; minħabba fih ridt li nitlef kollox, u ngħodd kollox bħala knis, biex nirbaħ lil Kristu, u nkun ninsab fih; mhux għax għandi xi ġustizzja tiegħi, dik

li tigi permezz tal-Liği, iżda dik li tigi permezz tal-fidi fi Kristu, il-ġustizzja ġeċċa minn Alla u mibnija fuq il-fidi. Irrid nagħraf lili u l-qawwa tal-qawmien tiegħu mill-imwiet, u naqsam miegħu t-tbatijiet tiegħu, u nsir nixbhu fil-mewt, biex jirnexxili nikseb il-qawmien mill-imwiet.

Inħarsu 'l quddiem

M'iniex ngħid li jiena ġa ksibtu, jew li jien ġa perfett. Imma nross 'il quddiem biex naħtaf dan, bħalma Kristu Ĝesù ġa ħataf lili. Huti, ma jidhirl ix li dan ġa lhaqtu; imma ħaġa waħda ngħid: waqt li ninsa 'l ta' warajja kollu, jiena nagħmel ħilti kollha biex nilhaq dak li hemm quddiemi; niġri 'l quddiem lejn it-tmiem, biex nikseb il-premju li għalihi Alla qed isejħilna hemm fuq fi Kristu Ĝesù. Aħna li aħna perfetti, ha nkunu ta' din il-fehma. Jekk taħsbu xorta oħra, jagħtikom id-dawl Alla. Mill-bqija, wasalna fejn wasalna, ha nimxu pass wieħed.

Huti, ix-bhu lili, u ħarsu lejn dawk li jimxu skont l-eżempju li rajtu fina. Għaliex hawn ħafna - dan għedtulkom bosta drabi, imma issa ntennihulkom bid-dmugħ f'ghajnejja - hawn ħafna li jgħib ruħhom bħal għedewwa tas-salib ta' Kristu. It-telfien għad ikun tmiemhom; alla tagħhom hu żaqqhom, jiftahru b'dak li jmisshom jistħu minnu, u



mohħhom biss fil-ħwejjeg tad-dinja. Imma aħna pajżani tas-sema; minn hemm bil-ħerqa nistennewħ jiġi, is-Salvatur tagħna Sidna Ĝesù Kristu. Hu għad irid ibiddilna l-ġisem imsejken tagħna fis-sura tal-ġisem glorjuż tiegħu, bil-qawwa tas-setgħa li għandu li jgħib kolloks taħtu. Għalhekk, intom, ħuti li intom l-għożza u x-xewqa tiegħi, ferħ u kuruna tiegħi, żommu shiħ fil-Mulej, maħbubin tiegħi.

2. Meditatio

X'qiegħed jgħid Alla lili permezz ta' dan it-test?

“Tkellem, Mulej għax il-qaddej tiegħek qiegħed jijsma” (1 Sam 3:10).

Biex nifhmu aktar it-test bibliku:

a. Hjiel qasir fuq l-Ittra lill-Filippin

San Pawl żar il-belt ta' Filippi fis-snin 49-50 wara Kristu, flimkien ma' Sila, Timotju u Luqa (Atti 16:10). Fosi hu proprju hawn li nistgħu ngħidu li Pawlu xandar l-Evanġelju ghall-ewwel darba fl-Ewropa. Hawnhekk, qrib ix-xmara, Pawlu għammed l-ewwel Insara ta' Filippi u n-neguzjanta

tal-porpra Lidja. Anke hawn Pawlu kelli jsorfi persekuzzjoni, ħabs, sakemm jitlaq u jħalli warajh komunità ċkejkna ta' Nsara, in-nukleu li fuqu ffurmat ruħha l-Knisja ta' Filippi (Atti 16:11-40 u 1Tess 2:2).

Minħabba l-affett kbir li Pawlu juri fl-Ittra tiegħu lil din il-Knisja, jidher li hu stess kien iħossu marbut magħha b'rabta speċjali u b'relazzjoni tassew fraterna. Fil-fatt hija l-unika komunità li minnha Pawlu aċċetta rigali (2 Kor 11, 8-9). Nafu li l-Insara ta' Filippi kienu ġħenu lil Pawlu meta telaq mill-Maċedonja għall-Grecja; meta kienu jafu li kien il-ħabs ġabru lu l-affarijiet u baġħtuhomlu ma' Epafroditu. Dan, wara ftit li marad, reġa' lura lejn Filippi, b'ittra ta' Pawlu fejn l-appostlu fetaħ qalbu mal-Filippin, jagħtihom aħbaru u jurihom il-proġetti tiegħu, filwaqt li jinkoraġġihom fil-mixja ta' ħajja gdida Nisranija li kienu qed jagħmlu.

L-Ittra lill-Filippin generalment tiġi mqiegħda ma' dawk l-hekk imsejħa 'Ittri tal-ħabs'. Fil-fatt ħafna kienu jżommu li din l-ittra nkitbet meta Pawlu kien il-ħabs gewwa Ruma. Illum l-istudjuži jżommu li din l-ittra għiet miktuba fil-fatt meta Pawlu kien qed isofri l-ħabs, imma meta kien qed isofri mument ta' priġunerija f'Efesu (ara: 1Kor 15:32; 2Kor 1:8), u



mhux f'Ruma. L-Ittra fil-fatt hija kontemporanja għall-Ittri lill-Korintin u l-kuntatt ta' Pawlu mal-Filippin, daqshekk frekwenti, jista' jiġi spjegat aktar mill-vičinanza ta' Filippi għal Efesu.

L-Ittra lill-Filippin mela ġiet miktuba x'aktarx fis-snin 56-57 WK, u fiha nistgħu nilmħu lil Pawlu fl-aqwa tal-battalji tiegħu u fl-eqqel tal-appostolat missjunarju tiegħu. Hija Ittra mimlija affett, trasmissjoni ta' sentimenti qawwija ta' ferħ, theġġiġ kontra l-Ġudajizzanti u sejħa qawwija għal perseveranza fit-triq tal-qdusija.

b. Kummentarju

Vers 1: Qabel ma Pawlu jibda ftit id-diskors tiegħu fuq il-periklu tal-Ġudajizzanti, l-appostlu jerġa' jtennifer s-sejħha tiegħu għall-ferħ. Il-ferħ huwa fil-fatt il-leitmotif ta' din l-ittra miktuba mill-qalb ta' Pawlu.

Vrus 2-13: L-Appostlu jsejjah lill-imghallmin Ġudajizzanti "klieb", kif il-Lhud kienu jsejħu lin-nies imbegħdin minn Alla, bħalma kienu l-pagani. Ta' min ifakk li fi żmien Pawlu l-klieb jiġru fit-toroq kienu l-pjaga tal-Orjent kollu. Dawn il-Ġudajizzanti kienu bħal klieb jiġgerrew

u jagħmlu ħsara kbira lill-Kristjaneżmu ġenwin kif kien ippritkah Pawlu. Bi “tqattigħ tal-ġisem” għandek tifhem iċ-ċirkonciżjoni li kienet issir bħala r-rit tal-inizazzjoni Lhudija fis-subien li l-Ġudajizzanti riedu jobbligaw lill-Insara ġejjin mill-paganiżmu għaliha. Il-pagani kienu jistkerrhu c-ċirkonciżjoni u għalhekk Pawlu, f’isem Alla u bl-awtorità tal-Konciliu ta’ Ĝerusalemm, ma riedx jimponiha fuq il-pagani li kienu laqgħu lil Kristu u l-verità tal-Evangelju.


Għal Pawlu, il-veru cirkonciżjoni mhijiex dik fil-ġisem imma fil-qadi ta’ Alla fl-Ispirtu, kif inhi dik tan-Nisrani li ma jiftaħarx f’għismu (fiċ-ċirkonciżjoni u l-obbligi li jgħibu magħha) imma fi Kristu Ĝesù, veru sies tal-qdusija, u li fiH iqiegħed it-tama tiegħu.

Vrus 4-6: L-Appostlu jitkellem dwar ħajtu bħala Lhudi pur u jghid li kieku kellu jiftaħar bdak li hu “tal-ġisem”, kien ikollu għalxiex jiftaħar aktar mill-imġħall minn Ĝudajizzanti. Igħib seba’ titli li bihom jista’ jiftaħar iktar minn haddieħor: għie ċirkonciż ta’ tmint ijiem, kif riedet il-liġi, u mhux ta’ kbir; kien Lhudi pur mit-twelid; kien mit-tribù ta’ Benjamin, tribù privileggata għax Benjamin biss, fost ulied Ġakobb, twieled fl-art imqaddsa u t-tribù tiegħu kienet l-ewwel waħda li qasmet il-Baħar

tal-Qasab u l-ewwel sultant ta’ Izrael kien mit-tribù ta’ Benjamin, u din baqqħet dejjem fidila lejn id-dinastija ta’ David, is-suċċessur ta’ Sawl, meta saret il-firda tas-saltna; kien “Lhudi mil-Lhud” għax ommu u missieru kienu t-tnejn Lhud puri; kien Fariżew, is-setta l-aktar fidila lejn il-Liġi ta’ Mosè; kellu żelu kbir lejn il-Liġi ta’ Mosè li saħansitra kien jippersegwita l-Insara; fl-ahħar nett, li ħadd ma seta’ jikkritika l-imġiba tiegħu ta’ Lhudi tajjeb meta kien għadu taħt il-Liġi.

Vrus 7-11: Dan kollu li semma kien “qligh” għax kien iqiegħdu f’pożizzjoni privileggata fost il-poplu

tiegħu (f’din ix-xenqa għall-qdusija mibnija biss fuq il-kapaċċità tal-bniedem!), imma hu qiesu bħala “telf” għall-imħabba ta’ Kristu. Bil-kelma “kollox” li Pawlu jqis bħala “telf” u “knis” hu qed jalludi għat-titli kollha li semma qabel. Bil-kelma “knis” (*skubala, ħmieg, žibel*) Pawlu ried jifhem li dak kollu li bih kienu jiftaħru l-Ġudajizzanti ma kienx jista’ jnaddaf il-bniedem mid-dnubiet tiegħu u jagħtiż il-vera qdusija. Il-qdusija (ġustizzja) vera ma tiġix mill-osservanza tal-Liġi imma tiġi permezz tal-fidi f’Ġesù; tiġi minn Alla għax hija grazzja tiegħu; u tinbena fuq il-fidi f’Ġesù u tinkludi



l-ħidma tal-bniedem li jibni ħajtu fuq din il-fidi fi Kristu.

L-effett u l-iskop tal-fidi fi Kristu hu l-qawwa tal-qawmien tiegħu mill-imwiet, qawwa li ġgiegħel lill-Appostlu jaqsam miegħu t-tbatijiet tiegħu, li jsir jixbhu fil-mewt, biex imbagħad bħalu jikseb il-qawmien mill-imwiet. Il-ħajja

Nisranija hija esperjenza kontinwa tal-ħajja fi Kristu; nibdewha fil-magħmudija billi nmutu u nqumu miegħu għall-ħajja gdida, inkompluha matul ħajjitna fuq din l-art billi nbatu miegħu u mmutu u nqumu kuljum fuq in-nuqqasijiet tagħna, imbagħad immutu u nqumu miegħu għall-ħajja eterna. Kristu hu l-ħajja u l-qawmien tagħna. Kliem Pawlu jimmira għaż-żmien li ġej imma li jibda minn issa.

Vrus 12-16: Pawlu jilmaħ ħajtu bħala tigħrija, jew ġirja ta' atleta jistinka biex jirbah il-premju tar-rebħa. L-iskop tal-ġirja hu għal Pawlu l-qdusija, l-ġhaqda ma' Kristu hija milja ta' mħabba li hu jixtieq jaħtafha kif Kristu ħataf lilu fit-triq lejn Damasku. Pawlu jrid jinsa wkoll "lil ta' warajja biex nilhaq dak li hemm quddiem". Dak li hemm warajh hi l-ħajja mingħajr Kristu, il-mumenti li jtaqqluh fil-mixja lejn Kristu Ģesù. Dak li hemm quddiemu hi l-kuruna tal-ġustizzja li tingħata lill-qaddejja fidili ta' Kristu. Hija ġirja imma li titlob li wieħed

jimxi pass wara l-ieħor, il-pass wieħed tal-mument preżenti, il-pass wieħed li jiggarrantixxi fedeltà u perseveranza fil-mixja lejn il-qdusija u l-perfezzjoni.

Vrus 17-21: L-Appostlu jheġġegħ lill-Filippin biex jimxu warajh u d-dixxipli tiegħu u joqogħdu attenti mill-“ghedewwa tas-salib ta' Kristu”, li setgħu kien l-Ġudajizzanti jew l-istess Insara li baqgħu mlaqqma fil-vizzji tagħhom. It-tmiem tal-ghedewwa tas-salib hu t-telfien. Alla tagħhom hi żaqqhom, jīgħiġi l-intemperanza, is-senswalità, ftaħir b'dak li huwa hażin, il-ħajja materjalista, il-bruda u n-nofs kedda fil-mixi wara Kristu Ģesù. Min jilqa' s-sejħa għall-qdusija jagħmlu għax jiftakar li huwa fil-fatt čittadin tas-sema bil-qawwa tal-magħmudija li tgħaqqadna ma' Kristu li tiegħu qed nistennew it-tieni miċċa. Ģesù huwa t-tama aħħarija tagħna: Hu għad ibiddel is-sura esterna li tgħaddi ta' ġisimna u jgħibha għas-sura tal-ġisem glorjuż tiegħu, wara l-qawmien. Ĝisimna għad jitlibbes bil-glorja tas-sema bis-setgħa li Kristu għandu fuq kolloks, setgħa universali u kosmika.

Vers 4:1: Pawlu jheġġegħ lill-Filippin biex jibqgħu jżommu shiħ fil-qdusija. Isejħilhom “ħuti maħbubin” u “mixtiqin”, “kuruna tiegħi” (stefanos, il-girlanda li kienet tingħata lir-rebbieħ, jew li

kien jilbes is-sultan meta jdur l-ibliet, jew li kien jilbes is-sacerdot waqt is-sagħrifċċju), u “ferħ tiegħi” Pawlu kien iħobb lill-Filippin li saru l-ferħ u l-kburija tiegħu. Jixtieq li jibqgħu hekk dejjem, għalhekk jgħidilhom “żommu shiħ!”

c. Biex it-test jinżel fil-qalb:

* X'nifhem bi qdusija f'ħajti?

- Kemm nista' ngħid li “naghraf lil Kristu u l-qawwa tal-qawmien tiegħu f'ħajti?
- Ngħix bil-qawwa “tal-ġisem” jew bil-qawwa “tal-Ispirtu”?
- Kemm jien kapaċi ninħall minn kull irbit tal-passat li ma jħalllinix niġri 'l-quddiem fit-triq tal-qdusija.

Il-qdusija skont Papa Frangisku: *Gaudete et Exultate* 19-20

Hekk jikteb il-Papa Frangisku fin-numri 19-20.

19. In-Nisrani ma jistax jaħseb fil-missjoni tiegħu fuq din l-art mingħajr ma jara fiha mixja ta' qdusija, għax “dan irid Alla minnkom: il-qdusija tagħkom” (1 Tess 4:3). Kull qaddis jew qaddisa hu missjoni; hu pjan tal-Missier biex jirrifletti u jlaħħam, f'mument determinat tal-istorja, xi aspett tal-Evangelju.

20. Din il-missjoni ssib il-milja tat-tifsira tagħha fi Kristu u nistgħu nifħmuha

biss jekk nibdew minnu. Fil-verità, il-qdusija tfisser li nghixu f'għaqda miegħu l-misteri ta' ħajtu. Tfisser li nixxierku mal-mewt u l-qawmien tal-Mulej b'mod uniku u personali, li mmutu u nqumu mill-ġdid kontinwament miegħu. Imma tista' timplika wkoll li fil-ħajja tagħna nerġgħu nwettqu diversi aspetti tal-ħajja ta' Gesù fuq din l-art: il-ħajja moħbijsa tiegħu, il-ħajja komunitarja, il-qrubija lejn dawk li kienu fl-ahħar post, il-faqar, u wirjiet oħra tal-ghotja tiegħu għall-imħabba


tagħna. Il-kontemplazzjoni ta' dawn il-misteri, kif ippropona Sant'Injazju ta' Loyola, torjentana biex inlaħħmuhom fl-għażliet tagħna u fl-imġiba tagħna. Għax "kolloks fil-ħajja ta' Kristu hu sinjal tal-misteru tiegħu", "il-ħajja kollha ta' Gesù hi r-Rivelazzjoni tal-Missier", "il-ħajja kollha ta' Gesù hi misteru tal-Fidwa", "il-ħajja kollha ta' Kristu hi misteru ta' bidu ġdid", u "dak kollu li minnu għaddha Kristu jwassalna biex inkunu nistgħu nghixu fihi u hu jgħix fina".

3. Oratio

X'se nghid jien lil Alla wara li kellimni b'dan it-test? **"Hawn jien il-qaddejja tal-Mulej; ha jsir minni skont kelmtek"** (Lq 1:38).

Salm 139 (138). Alla jinsab kullimkien

Mulej, int tgħarbilni u tagħrafni;
int taf meta noqghod u meta nqum,
int tagħraf mill-bogħod ġsibijieti.
Int tagħraf il-mixi u l-waqfien tiegħi;
triqati kollha inti tafhom sewwa.
Inkun għadni anqas lissint il-kelma,
meta int, Mulej, tkun ġa tafha kollha.
Dawramejt inti thaddanni,
u tqegħedli idek fuqi.
L-ġherf tiegħek tal-ġhaġeb, ma nwassalx għalih;
għoli wisq, u ma nlaħħaqx miegħu.
Fejn immur 'il bogħod mill-ispirtu tiegħek?
Jew fejn nista' naħrab minn quddiem wiċċek?
Jekk nitla' fis-smewwiet, hemm int;
jekk nimtedd f'qiegħ l-art, int hemm ukoll.
Jekk nilbes il-ġwienah tas-sebħ,
u mmur ngħammar fi truf il-baħar,
hemm ukoll tilhaqni idek,
u taqbadni l-leminija tiegħek.
Jekk ngħid: "Ha jaħbini d-dlam,
ha jkunli d-dawl lejl madwari,"
anqas id-dlam ma hu mudlam;
għalik il-lejl jiddi bħan-nhar;
id-dlam bħad-dawl għalik.
Għax int sawwart il-ġewwieni tiegħi,



u f'għuf ommi inti nsiġtni.
Inroddlok ġajr, għax b'mod tal-ġħażeb għamiltni:
tal-ġħażeb huma l-ġħemejjel tiegħek.
U l-ruhi inti tafha tajjeb.
Ma kienx moħbi għadmi minnek,
meta kont qiegħed insir fis-satra
u nintiseġ fil-qigħan tal-art.
Raw ġħajnejk l-ġħemejjel tiegħi:
kollha nkitbu fil-ktieb tiegħek;
u jiemi kienu ga magħduda
meta ebda wieħed ma kien għad hemm.

Kemm huma tqal ħsibijietek għalija, O Alla!
Kemm hu bla tarf l-ġħadd tagħhom!
Li kelli nghoddhom, huma aktar mir-ramel;
xħin nasal fl-ahħar, nkun għadni fil-bidu miegħek.
Mhux li kont teqred il-ħżiena, O Alla!
Mhux li l-qattielu jitbiegħdu minni!
Nies li b'qerq kontrik jeħduha,
li għalxejn kontrik iqumu.
Kemm nobghodhom, Mulej, lil dawk li jobogħdu,
kemm nistmellhom lil dawk li jqumu kontrik!
B'mibegħda mill-akbar nobghodhom,
għalija huma għedewwa tiegħi.

Għarbilni, O Alla, u aghħraf qalbi;
iħlini, u kun af-ħsibijieti.
Ara innex miexi fi triq ħażina,
u mexxini fit-triq ta' dejjem.



4. Contemplatio

Il-ħarsa lejn Alla u t-telqa ta' fiduċja f'idejh li jaf biss iħobbni. “**Ixhet fuqna, Mulej, id-dawl ta' wiċċek**” (Salm 4:7)

Grazzi Mulej ta' mħabbtek għalija fil-persuna ta' Kristu Ĝesù Sidi.


Inroddulek ġajr għaliH innifsu u għal dak kollu li Hu għalina. Aghħmel li nagħrfu l-qawwa tal-mewt u l-qawmien tiegħu li fiha tlaqqamna. L-Ispirtu qaddis tiegħek iżommna mlaqqma fiH, bidu u tmiem tal-fidi tagħna. Bl-intercessjoni ta' Dik li wilditu u tatulna bhala Feddej u Salvatur, għajn ta' kull tjieba u qdusija. Ammen.



IL-FIGURA TA' PILATU FL-EVANĠELJU SKONT SAN ĢWANN

Rev Dr Martin Micallef OFMCap

Flimkien ma' Pietru u ġūda, Pilatu hu fost l-aktar karattri komplexi li jagħmlu parti min-narrattiva tal-Evanġelju skont San Ģwann.¹ Fid-djalogu tiegħu ma' Ĝesù, Pilatu ma jifhimx il-kliem ta' Ĝesù meta jafferma li hu sultan; jirrifjuta l-verità salvivika li kien qed joffri Ĝesù; filwaqt li kien konvint li Ĝesù kien bla htija, tant illi pprova jehilsu. Fl-istess hin, Pilatu juža



lil Ĝesù biex jirredikola lil-“Lhud.” F’dan l-artiklu se nippuruvaw inqabblu l-prezentazzjoni ta’ Pilatu fl-Evangelju ta’ San Ĝwann ma’ għejun storiċi oħra li mħumix bibliċi u naraw x’nistgħu noħorġu dwar il-prezentazzjoni tal-karatru tiegħu.

Pilatu fil-letteratura storika

Ponxju Pilatu kien ir-rappreżentant ta’ Ruma fil-Lhudija bejn is-snin 26 sa 36/37 W.K. Il-kitbiet ta’ *Josephus* u *Philo* juru biċ-ċar li Pilatu ma kienx iħobb

jew inkella ma fehemx lil-Lhud. F’dawn il-kitbiet insibu rrakkuntati numru ta’ stejjer li jitkellmu mill-konflitt ta’ Pilatu mal-Lhud. Jidher li ftit wara l-wasla tiegħu fil-Lhudija fis-sena 26W.K., *Josephus* jikteb² li Pilatu ġab f’Għerusalem standarti Rumani bil-figura tal-Imperatur. Il-Lhud marru f’Cesarija sabiex jitkolbu lil Pilatu jnejħhi dawn ix-xbihat, imma Pilatu m’għamel xejn għal hamest ijiem. Meta fis-sitt jum, Pilatu hedded lil-Lhud bil-mewt immedjata jekk huma ma jirtirawx, kien hu stess li ċeda meta ra

d-determinazzjoni tal-Lhud li kienu lesti jmutu ghall-kawża tagħhom. B’hekk tneħħew dawn l-istandarti.

Fokkażjoni oħra, *Josephus* jikteb kif Pilatu ġataf il-fondi li kienu jiġu mit-teżor tat-tempju sabiex jibni akwedot f’Għerusalem,³ xi haġa li waslet sabiex il-Lhud jirabbjaw u jipprotestaw. F’din is-sitwazzjoni, Pilatu minflok ma sejjah b’mod miftuh it-truppi Rumani, ordna operazzjoni bil-moħbi li fiha s-suldati li kienu libsin bi lbies ċivili infiltraw fil-folla li kienet qed tipprotesta, lesti biex jidorbu lil din il-folla bi bstaten aktar milli bix-xwabel. Minkejja dan, għas-sinjal ta’ Pilatu, it-truppi marru lil hemm mill-ordnijiet li kellhom, u qatlu numru kbir ta’ Lhud.⁴

Inċident ieħor seħħi meta Pilatu kien digħi gvernatur għal xi żmien. *Philo*⁵ jirrakkonta kif Pilatu kien waqqaf tarki votivi tad-deheb bl-isem, għalkemm mhux bix-xbieha, tal-Imperatur fil-palazz ta’ Erodi f’Għerusalem. Meta l-Lhud talbu sabiex jitneħħew dawn it-tarki, Pilatu webbes rasu ma riedx. Meta mbagħad xi Lhud prominenti kitbu lill-Imperatur, Tiberju rrabja u ordna li Pilatu immedjatament kelli jnejħi dawn it-tarki u jitrasferihom għat-tempju ta’ *Augustus* f’Cesarija. Skont *Philo*, l-intenzjoni ta’ Pilatu ma kinetx wisq li jonora lill-Imperatur, daqskemm li

jdejjaq lil-Lhud billi b'mod intenzjonat ried jivjolenta l-užanzi tagħhom.⁶

Pilatu u Ģesù

Bħala l-áġġent maħtur minn Ruma fil-Lhudija, Pilatu kien responsabbli tat-truppi awżiljarji Rumani stazzjonati f'Česarija, fil-Galilija, b'armata f'Ġerusalem. Madanakollu, xi drabi huwa kien joqgħod f'Ġerusalem, speċjalment matul il-festa tal-Ġhid, biex ikollu kontroll tas-sitwazzjoni. Pilatu ma jingħata l-ebda titlu fl-Evangelju skont San Ĝwann u jissemma biss fir-rakkonti tal-passjoni, jiġifieri fil-kapitli 18 u 19 ta' dan l-Evangelju. Hawnhekk Pilatu jitkellem ma' Ģesù u mal-“Lhud”⁸ li jressqu lil Ģesù quddiemu sabiex jiġi pproċessat.

Fir-rigward tal-proċess ta' Ģesù quddiem Pilatu fi ġew 18:28-19:16a, l-Evangelista organizza b'reqqa kbira d-djalogu bejn Pilatu u “l-Lhud”, u bejn Pilatu u

Ġesù, b'mod illi dawn jalternaw bejniethom. Strutturalment, dan l-episodju hu magħmul minn seba' xeni, fejn Pilatu narawh “dieħel” u “hiereġ” mill-palazz fil-bidu ta' kull xena. Fl-ewwel, it-tielet, fil-ħames u fis-seba' xena, Pilatu “joħroġ barra” mill-palazz sabiex jitkellem mal-“Lhud” (18:29; 18:38b; 19:4; 19:13); fit-tieni, fir-raba' u fis-sitt xena, imbagħad, huwa “jidħol ġewwa” fil-palazz sabiex jitkellem ma' Ģesù (18:33; 19:1; 19:9).⁹

Fl-ewwel xena (18:28-32)

Pilatu jippreżenta lil Ģesù lil-“Lhud” għalkemm dawn tal-ahħar ma ridux jidħlu fil-pretorju minħabba li din il-ħaġa kienet twassal biex dawn ikunu ritwalment impuri u allura ma kinux ikunu jistgħu jappartecipaw fl-ikla tal-Ġhid (v.28). B'mod ironiku, iżda l-azzjonijiet u d-deċiżjonijiet tagħhom dwar Ģesù kienu se jagħmluhom spiritwalment “impuri”; u allura dawn l-istess azzjonijiet tagħhom kienu



se jwasslu biex huma ma jkunux jistgħu jiċċelebraw l-ikla vera tal-Għid li kienet se sseħħ fuq is-salib (ara 1:29; 6:51-55).

Pilatu joħroġ barra sabiex jistaqsihom: “X’akkuża għandkom kontra dan ir-raġel?” (18:29). It-tweġiba tal-“Lhud” - “Li kieku dan ma kienx raġel hażin aħna ma konniex nagħtuh f’idejk” (v.30) - mhijiex akkuża legali u faċilment li tixxeff id-dubji tagħhom fuq il-mistoqsija ta’ Pilatu. Min-naħha tiegħu, Pilatu, li kien jaf li “il-Lhud” riedu joqtlu lil Ĝesù, bħal donnu jibda jinkihom billi jilgħab bl-awtorità li huwa kellu. Hekk turi t-tweġiba tiegħu: “Huduh intom, u ggudikawh intom skont


il-ligi tagħkom.” Għal dan il-kiem “il-Lhud” iwieġbu: “Aħna m’għandna setgħa noqtblu lil hadd” (v.31).

Fit-tieni xena (v.33a) meta jerġa’ jidħol fil-Pretorju, Pilatu jistaqsi lil Ĝesù jekk huwa kienx is-sultan tal-Lhud. Din il-mistoqsija ta’ Pilatu turi li huwa kien digħà kellu xi kuntatt mal-“Lhud” qabel l-arrest ta’ Ĝesù, meta probabbilment huma kienu qalulu li Ĝesù kien qed jghid li hu sultan, akkuża politika ta’ tixwix kontra Ruma (ara 19:12). Din il-ħażja tgħinna nifhmu l-mistoqsija li biha Ĝesù jwieġeb lil Pilatu f’18:34. “Dan qiegħed tgħidu int minn mohħok? Jew kienu oħrajn li qalulek dan fuqi?” Pilatu iżda jibqa’ l-bogħod

mil-“Lhud” u ma jżommx magħħom filwaqt li jidher li ried jeżamina dan il-każ lu stess. Hekk turi t-tweġiba tiegħu lil Ĝesù: “Mela jiena Lħudi? Kien il-poplu tiegħek u l-qassisin il-kbar li tawk f’idejja. X’għamilt?” (v.35).¹⁰

Lura għall-mistoqsija ta’ Pilatu dwar jekk Ĝesù kienx sultan, Ĝesù jafferma li s-saltna tiegħu ma kinetx ta’ din id-dinja. Din it-tweġiba tikkostitwixxi affermazzjoni politika minħabba li Ĝesù jagħraf li hu għandu saltna - u allura huwa wkoll sultan - għalkemm din is-saltna tiegħu “mhijiex ta’ din id-dinja” u “mhijiex ta’ hawn” (v.36). Minkejja li fit-test Grieg il-mistoqsija ta’ Pilatu fil-vers 37 -





“Mela inti sultan?” - tistenna tweġiba affermattiva, Pilatu probabbilment ikkonkluda li s-saltna ta’ Ĝesù ma kinetx ta’ theddida għal Ruma, tant illi t-tweġiba ta’ Pilatu tidher pjuttost arroganti u superjuri minn dik ta’ Ĝesù.¹¹ Aktarx minħabba li Ĝesù kien jaf li Pilatu kien qed ifitdex il-verità, Ĝesù jestendi l-istedina implicita tiegħu biex Pilatu jiskopri l-verità, billi jgħaqqa

il-verità li ssalva mat-tagħlim tiegħu. Il-mistoqsija ta’ Pilatu “u l-verità x’inhi?” fil-vers 38 mhijiex waħda profonda u ta’ min jehodha bis-serjetà. Minflok din it-tweġiba ta’ Pilatu hija biss rimarka indifferenti, tant illi huwa jitlaq immedjatamente minn quddiem Ĝesù mingħajr ma jieħu tweġiba.

Fit-tielet xena (18:38b-40) Pilatu jerġa’ joħrog barra u jinforma lil-“Lhud” li hu ma jsibx ħtija

f'Gesù (v.38b). Pilatu hawn jidher persuna onesta, iżda fil-fatt b'din l-affermazzjoni huwa kien qed jinki lil-“Lhud.” Din il-ħaġa tidher aktar čara fil-vers 39 meta Pilatu jirreferi għal Gesù bħala “is-sultan tal-Lhud,” iżda fil-fatt huwa aktar kien qed jinbex lil-“Lhud” fuq it-tamiet politici tagħhom għal pajjiżhom. “Issa intom għandkom id-drawwa li neħi silkom wieħed fil-Għid. Tridun ix-neħi silkom lis-sultan tal-Lhud?” Hawnhekk Pilatu ma kienx qed ifitdex serjament biex jeħles lil Gesù. Pilatu kien jaf tajjeb li l-“Lhud” riedu joqtlu lil Gesù (ara v.31), u huwa uža dan it-tagħrif li kellu sabiex filwaqt li juri l-awtorità tiegħi, jirredikola lil-“Lhud.” Dan kollu, fil-fatt, ħoloq fru strazzjoni fil-“Lhud” li issa bdew jgħajtu għall-

ħelsien ta’ Barabba, kontra l-ħelsien ta’ Gesù (v.40).

Fir-raba’ xena (19:1-3) Pilatu, għalkemm ma kienx konvint li Gesù huwa ta’ theddida għal Ruma, jagħmel użu mit-tortura krudila sabiex joħrog il-verità minn Gesù (v.1).¹² Pilatu seta’ ma kienx jaf il-verità (ara 18:38a), iżda huwa ġaseb li seta’ jikseb din il-verità minn Gesù permezz tas-swat.

Dan iwassalna għall-ħames xena (19:4-7) fejn Pilatu issa kien konvint li ma kienx hemm każ serju kontra Gesù – li kien innocent. Għat-tieni darba fil-fatt, Pilatu jgħid lil-“Lhud:” “Araw, se nġibhulkom quddiem kom hawn barra, biex tkunu tafu li jien ma nsib ebda ħtija fi” (v.4; ara 18:38). Pilatu iżda, kien jaf ukoll li “l-Lhud” kienu determinati li joqtlu

lil Gesù. Dawk l-istudjużi li jqisu s-swat li qala’ Gesù mir-Rumani bħala kastig, il-frażi “sabiex tkunu tafu li jiena ma nsib ebda ħtija fi” fil-v.4 hija problematika. Minkejja dan, l-affermazzjoni ta’ Pilatu tagħmel sens jekk inqisus l-flagelazzjoni bħala tortura jew mezz biex toħroġ il-verità. Pilatu juri lil-“Lhud” li minkejja li kien iflaġġella lil Gesù, huwa ma stqarr l-ebda ħtija, u allura l-flagelazzjoni ta’ Gesù toħroġ aktar biċ-ċar l-innoċenza tiegħi.

Bl-affermazzjoni “Arawh, hawn hu l-bniedem!” (v.5),¹³ imbagħad, Pilatu jkompli jirredikola lil-“Lhud” permezz ta’ Gesù li hu kien qed iqisu bħala persuna innocent u li ma tagħmilx ħsara (v.5). Imma “l-Lhud” bdew jitkolbu l-kruċifissjoni għal Gesù, għalkemm Pilatu kompla jinkihom



meta jweġibhom: “Huduh u sallbuħ intom; jiena ma nsib ebda ħtija fi” (v.6). Issa, għall-ewwel darba, “il-Lhud” jippreżentaw akkuża reliġjuža meta lil Pilatu jgħidulu: “Aħna għandna ligi, u skont din il-ligi għandu jmut, għax għamel lili nnifsu Bin Alla” (v.7). Din hi l-akkuża li l-“Lhud” kien digħi għebu kontra Ģesù aktar minn darba fin-narrattiva (ara 5:18; 10:33). Fuq kollo, din kienet offiża li magħha kien hemm marbuta piena kapitali skont il-ligi ta’ Mosè (Lev 24:16).¹⁴

Is-sitt xena (Gw 19:8-11) tiftah billi tippreżentalna wieħed mis-sentimenti ta’ Pilatu f’dan il-mument. “Meta sama’ dan, Pilatu aktar baża” (v.8).¹⁵ Minħabba f’hekk, Pilatu ried ikun jaf l-origini divina ta’ Ģesù meta jistaqsih: “Int mnejn int?” (v.9). Din hija meqjusa bħala l-aktar mistoqsija fundamentali għall-Kristologija ta’ San ġwann.¹⁶ Irritat mis-silenzju ta’ Ģesù, Pilatu jiprova jafferma l-awtorità tiegħi imma ma jirnexxilux (v.10). Minflok, Ģesù jfakkar lil Pilatu li l-awtorità ta’ Pilatu kienet mogħtija lilu minn Alla, litteralment: “minn fuq”: “Ma kien ikollok ebda setgħa fuqi kieku ma ġietx mogħtija lilek minn fuq” (v.11). Probabbilment li hawn Ģesù kien qed jirreferi għall-qawwa ta’ Alla mogħtija lil Pilatu għal dak il-waqt partikulari.¹⁷



Ġesù mbagħad ikompli jgħid lil Pilatu: “Għalhekk min ta lili f’idejk għandu ħtija akbar” (v.11). Din ir-rimarka għal min kien li ta’ lil Ġesù lil Pilatu (Guda jew Kajfa/“il-Lhud”) huwa ġati ta’ dnub akbar, ma jfissirx li Pilatu kien bla ħtija. Pilatu m’użax l-awtorità li kienet mogħtija lilu minn Alla sabiex iwettaq ġustizzja ma’ Ģesù. Minflok, Pilatu “jghaddi” lil Ġesù “lil-Lhud”: “fl-aħħar [Pilatu] tahulhom f’idejhom biex isallbu” (v.16a). Interessanti hawn l-użu tal-verb “tahulhom” jew “għadda.” Bil-Grieg dan

il-verb huwa *paredoken* li jista’ jfisser “titradixxi” jew “tghaddi” lil xi hadd jew xi haġa lil xi hadd ieħor. Hafna drabi huwa Guda l-Iskarjota s-suġġett ta’ dan il-verb fl-Evangelju (ara wkoll 18:2,5). Bl-użu ta’ dan il-verb, mela f’19:16a l-Evangelista donnu li jrid jurina li meta Pilatu għadda jew ta’ lil Ġesù lil Lhud, huwa fil-fatt kien qed jitradixxi lil Ġesù għaliex huwa kien jaf tajjeb li Ġesù hu innocent!

Dan kollu jgħibna għas-seba’ xena (19:12-16a) fejn Pilatu jagħmel attentat sabiex jeħles lil Ġesù. Imma issa kollo



kien jidher li kien tard wisq, hekk kif “il-Lhud” lagħbu l-ahħar karta tagħhom. B’mod tassew għaqli huma mmanipulaw lil Pilatu billi mmodifikaw l-akkuża tagħhom mill-aspett reliġjuż (v.7) għal dik politika (v.12): “Jekk inti teħles lil dan, tiksirha ma’ Ċesari; għaliex kull min jagħmel lilu nnifsu sultan ikun qiegħed jeħodha kontra Ċesari.” Mela filwaqt li l-ewwel kien Pilatu li ta għażla lil-“Lhud” meta offrielhom lil min riedu li jeħilsilhom, jekk hux lis-Sultan tal-Lhud jew inkella lil Barabba, issa kien huma li kien qed jaġħtu għażla lil Pilatu jekk riedx jaġħzel lil Ģesù jew inkella l-alleanza tiegħu ma’ Ċesari!

Quddiem dan kollu, Pilatu joqgħod bilqiegħda fuq ilbank tas-sentenza, fil-post imsejjah “Litostrotos; bil-Lhud Gabbatā” (v.13) sabiex juri l-awtorită tiegħu fuq “il-Lhud.”¹⁸ Huwa jkompli jinki lil-“Lhud” meta jghidilhom: “Araw is-sultan tagħkom!” (v.14), akklamazzjoni li waslet biex “il-Lhud” jitkolbu għall-kruċifissjoni ta’ Gesù (vv.14b-15a). Pilatu issa jilgħab l-ahħar karta tiegħu. Bil-mistoqsija tiegħu: “Jien se nsallab lis-sultan tagħkom?” (v.15). B’mod sottili, Pilatu kien qed jimmanipula lil-“Lhud” meta dawn jesprimu l-alleanza tagħhom ma’ Ruma filwaqt li jiċħdu l-lealtajiet reliġjużi tagħhom: “Aħna ma għandniex sultan

ħlief lil Ċesari!” (v.15). B’din it-tweġiba tagħhom “il-Lhud” kienu ssiġillaw iċ-ċaħda tagħhom lil Alla li kien l-uniku sultan tagħhom, filwaqt li ddikjaraw li s-sultan tagħhom huwa dak pagan: Ċesari! Din hija waħda mill-akbar ironi li l-Evangelista San ġwann jippreżenta fin-narrattiva tiegħu. B’dan il-mod, Pilatu kien rebaħ l-alleanza tal-Lhud favur ir-Rumani, filwaqt li ghadda lil Ģesù f’idejn “il-Lhud” sabiex isallbuh (v.16a). F’19:19-22, Pilatu jkompli jinki t-tamiet nazzjonali u messjaniċi tal-“Lhud” permezz tat-tabella li kienet tgħid “Ġesù ta’ Nazaret, is-sultan tal-Lhud” li

twahħħlet mas-salib ta' Ģesù. Hawnhekk, Pilatu jkompli juri l-awtorità tiegħu meta jirrifjuta li joqgħod għat-tibdil issuġġerit mil-“Lhud” dwar il-kontenut tat-tabella miktuba minnu stess. Il-qawwa ta' Pilatu fuq “il-Lhud” tidher ukoll fil-vers 31 meta dawn kellhom bżonn il-kunsens tiegħu fuq affari religiūza.

I-Evalwazzjoni ta' Pilatu

Fil-logħba tiegħu, motivata mill-politika biex jimmanipula lil-“Lhud,” Pilatu għamel li seta’ sabiex iwassalhom jammettu r-rabta tagħhom ma’ Ruma. Minħabba f’hekk, huwa għażel li jassagrifika l-verità/Ġesù. Pilatu m'użax l-awtorità mogħtija lilu minn Alla sabiex jagħmel ġustizzja; minnflok huwa jwarrab il-verità/Ġesù u allura kkundanna lilu nnifsu (ara 3:20-21). Huwa kien jaf x’inhi l-verità u dak li hu ġust – Ġesù hu innoċenti u għandu jinħeles – iżda Pilatu ma mexiex ma’ dawn il-konvinzjonijiet tiegħu.

Mhux ta’ b’xejn li Pilatu mela, gie kkaratterizzat b’mod differenti: minn bniedem dghajjef, indeċiż u li jakkomoda għall-bniedem kattiv u provokattiv. Dan minħabba rappreżentazzjonijiet differenti tiegħu li nsibu fir-rakkonti tal-Evanġelju u f’għejun oħra storici bħal *Philo* u *Josephus*.¹⁹ Għalkemm Pilatu jidher

li kien gvernatur pjuttost kompetenti, huwa pprovoka lil-Lhud f’okkażjonijiet diversi. Jista’ jkun iżda li huwa għamel hekk mingħajr ebda intenzjoni, minħabba forsi li ma kienx jaf biziżżejjed, u allura kien insensibbli għad-drawwiet u l-liġjet rigoruži tal-Lhud.²⁰

Fil-konflitti tiegħu mal-Lhud, Pilatu seta’ kien ras iebsa, iżda huwa kien içedi, specjalment fejn tidħol il-lealtà tiegħu lejn l-Imperatur Ruman. Għalhekk nistgħu nikkonkludu li jekk fl-Evanġelju skont San Ĝwann, f’*Josephus* u *Philo*, Pilatu jidher bħala bniedem kattiv, deċiżiv u provokattiv, żgur li hu muri bħala personaġġ li kien jaf jagħżel għall-vantaġġ tiegħu u biex jissigura l-karriera politika tiegħu. San Ĝwann jurina kif Pilatu għażel lil Ċesari u l-imperu “minn hawn isfel,” minnflok lil Ġesù u s-saltna tiegħu “minn fuq.” L-istampa ta’ Pilatu fir-Raba’ Evanġelju, mela, ma tantx hija wisq differenti minn dik li nsibu f’*Josephus* u *Philo*.²¹

Referenzi

- Ara Cornelis Bennema, *Encountering Jesus: Character Studies in the Gospel of John* (Milton Keynes: Paternoster, 2009), 203-204.
- Ara *War* 2.169-174; *Ant.* 18.55-59.
- Ara *War* 2.175-177; *Ant.* 18.60-62.

4 Skont Brian Charles McGing, “Pontius Pilate and the Sources,” *Catholic Biblical Quarterly* 53 (1991): 430, l-intenzjoni ta’ Pilatu ma kinetx li jixerred id-demm, imma li juža l-forza mingħajr ma joqtol, imma għarralu.

5 Ara *Leg.* 299-305.

6 Ara *Leg.* 299-301.

7 Għejun oħra jirreferu għalih bħala “prokuratur” jiġifieri uffiċjal finanzjarju tal-provincja. Ara Josephus, *Jewish War* 2.169; Philo, *Embassy to Gaius* 1.299. Pilatu jiġi msejjah ukoll bħala “gvernatur,” titlu ġeneriku għal mexxej. Ara Mt 27:2; Lq 3:1; Josephus, *Ant.* 18.55.

8 Minħabba l-kwestjoni tal-antisemitizmu f’rabta ma’ dan l-Evanġelju, meta nitkellmu mil-“Lhud” f’dan l-Evanġelju, se ninkludu din il-kelma fl-*inverted commas*.

9 Hafna mill-istudjużi jżommu din l-iskema. Għal skema differenti ara Charles Homer Giblin, “John’s Narrative of the Hearing before Pilate” (John 18,28-19,16a), *Biblica* 67 (1986): 221-239. Ara wkoll, Martin Micallef, “L-Evangelista li jehmeż: Riflessjonijiet fuq it-titlu ta’ ‘Krisu Re’ fir-Raba’ Evanġelju, l-ewwel parti,” *Dawl Frangiskan* 174 (Novembru 1997): 2-4; Martin Micallef, “L-Evangelista li jehmeż: Riflessjonijiet fuq it-titlu ta’ ‘Krisu Re’ fir-Raba’ Evanġelju, it-tieni parti,”

Dawl Frangiskan 175 (Dicembru 1997): 2-3.

10 Kontra dan l-argument ara Warren Carter, *Pontius Pilate: Portraits of a Roman Governor* (Collegeville, MN: Liturgical Press, 2003), 141-142, fejn jargumenta li Pilatu kien qed iżomm mal-“Lhud” sabiex jeħles minn Ĝesù.

11 Fuq din it-tweġiba ta’ Pilatu ara Bart D. Ehrman, “Jesus’ Trial before Pilate: John 18.28-19.16,” *Biblical Theological Bulletin* 13 (1983):124-131.

12 Fuq dan il-punt ara Jennifer A. Glancy, “Torture: Flesh, Truth, and the Fourth Gospel,” *Biblical Interpretation* 13 (2005): 107-136 fejn targumenta li s-swat aktar milli tortura punittiva, kien att uffiċjali jew mezz biex tinterroga u toħrog il-verità. Awturi oħra iżda jenfasizzaw aktar l-aspett tat-tortura punittiva u ta’ ugħiġ bħala kastig. Ara David K. Rensberger, *Overcoming the World: Politics and Community in the Gospel of John* (London: SPCK, 1988), 93.

13 L-awtur ta’ dan l-Evangelju seta’ kien qed jalludi għall-“umanità” ta’ Ĝesù jew għat-titlu tiegħu ta’ “Bin il-bniedem.”

14 Ara David W. Wead, “We have a Law,” *Novum Testamentum* 11 (1969): 185-189, fejn jargumenta li “il-Lhud” kienu qed jakkużaw ukoll lil Ĝesù bħala profeta falz li kien qed iqarraq bil-poplu u jbegħedhom mil-Liġi ta’ Mosè, offiża oħra li kienet marbuta ma’ piena kapitali (Dewt 13:1-5).

15 Ara Mark W.G. Stibbe, *John as Storyteller: Narrative Criticism and the Fourth Gospel*, SNTSMS, 73 (Cambridge: Cambridge University Press, 1992), 108. Aktar milli “jibża’ aktar” xi traduzzjonijiet jiktbu li Pilatu beda “jibża” għaliex qabel ma naqrawx li Pilatu kien qed jibża’.

16 Ara Francis J. Moloney, *The Gospel of John*, Sacra Pagina 4 (Collegeville, MN: Liturgical Press, 1985), 495.

17 Ara R. Bultmann, *The Gospel of John*, trans. George R. Beasley-Murray (Philadelphia: Westminister, 1971), 662; Raymond E. Brown, *The Gospel According to John*, Anchor Bible 29A (New York-Doubleday, 1970), 892-893. Għal kritika fuq din l-interpretazzjoni ara, John Howard Yoder, *The Politics of Jesus* (Grand Rapids: Eerdmans, 2nd ed. 1994), kapitlu 10.

18 Għalkemm hu possibbli li titraduci wkoll 19:13b bħala “u hu [Pilatu] qiegħed lil [Ġesù] fuq is-siġġu tal-ġudizzju.” Kontra din it-traduzzjoni ara Colleen M. Conway, *Men and Women in the Fourth Gospel: Gender and Johannine Characterization*, SBLDS, 167 (Atlanta: Society of Biblical Literature, 1999), 161.

19 Ara McGing, “Pontius Pilate and the Sources,” 416-438; Helen K. Bond, *Pontius Pilate in History and Interpretation*, SNTSMS 100 (Cambridge: Cambridge University Press, 1998), 174-175.

20 Ara McGing, “Pilate,” 434-435; Bond, *Pontius Pilate in History and Interpretation*, 47-48, 93.

21 Ara Frances Taylor Gench, *Encounters with Jesus: Studies in the Gospel of John* (Louisville: Westminister John Knox, 2007), 122-123. Għalkemm hemm opinjonijiet opposti għal dan. Ara pereżempju, Margaret Davies, *Rhetoric and Reference in the Fourth Gospel*, JSNTSup 69 (Sheffield: Sheffield Academic Press, 1992), 314-315; Jerome J. Neyrey, *Gospel of John*, NCBC (Cambridge, Cambridge University Press, 2007), 304-305.

GEDDED L-ABBONAMENT TIEGHEK



ABBONAMENT:
€10 fis-sena
€15 jew aktar Sostenitur

TOHROĞ KULL 3 XHUR



Kummissarjat tal-Art Imqaddsa
8, Triq Santa Lucija,
Valletta, VLT 1213
Malta
Tel: 2124 2254
E-mail: comalt@ofm.org.mt
www.ofm.org.mt

Jekk irčevejt ir-Rivista b'xejn ghaliex ġejt l-Art Imqaddsa mal-Frangiskani, hallas l-abbonament biex tkompli tirċiviha.

TIGDID
L-ART IMQADDSA
2019

Kunjom _____

Isem _____

Indirizz _____

Kodiċi Postali _____

Qed nibgħat € _____
bħal abbonament għall-2019



Pellegrinagġi Franġiskani 2019

Art Imqaddsa u ġordanja

29 April - 09 Mejju

Art Imqaddsa 8 Ijiem

11 - 19 Lulju

02 - 10 Settembru

Art Imqaddsa Extra

04 - 14 Novembru

Assisi

15 - 23 Ĝunju

31 Awwissu - 08 Settembru



Ikteb jew čempel:

Kummissarjat tal-Art Imqaddsa

8, Triq Santa Lucija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt